


DILONGESHA PA

BÌDÌ BÌTÀNGILÀ MÔSÀ

 Eyo. Nzambi akubeneshe, Mwaneetu Neville. Beetwabu mu dinda emu, balunda baanyi. Bikengela ngiikale ntangila ku musangu ne ku musangu bwa kumona ne ndinda anyi ndiloolo. Ee, ndi ne disanka dya kwikala kaaba aka mu dinda emu. Kudi luuya, ncyá bushuwa ne nansha nwênù peenu nudi ne mwakidilu wa luuya. Katucyena kabidi ne cikondo cya movù wa bintu bitoloka to; tudi ne movù wa luuya ne wa mashika muneemu, kî mmwômò anyi? Bintu byônsò mbyenze anu bu ne bidi mu cîncyòmpanyòmpa's, mushindu kampanda anyi kansanga.

² Ee, cidi cimfikishe pashiishe, ndi—ndi nsukula mu nzubu. Ne mvwa mudyũmvwè misunya minguumakane ne yinsaama mu dinda emu. Nenku nkaavwa anu mujuuke kukaavwa ntanta mule, kadi ncivwaku mumanye ne mukaji utu ne mudimu wa dyenza bũngì naka to, batu naawu's, bwa kulongolola bânà basatu ne kuya kabafila mu kalaasa kaa Dyalumingu. Kaa, ekelekele! Byâbũngì be bya dyenza, bipite ne mûmvwà mêmè ngeela meeji ne ki civwaku cya dyenza. Ki mêmè kudyambidila ne: “Ee, mpindyewu's...” Makeelela diloolo mvwa ngenza mudimu, nenku—nenku mvwa—nenku mvwa mulwe ncyumukilaku mu budimi bwa butangadiki...?... Ekelekele, kî mbikole bwa kupeta mwenji wa mudimu anyi? Hum! Mêmè kwitaba bwa kufuta ndola makumi asatu ne yitaanu ku lumingu bwa muntu kwikalaye utangila mwânà wa mu diboko, kadi muntu nansha umwe kayi mwa kuciitabaku to.

³ Muntu kampanda mmufunde kaabwalu mu cibejibeji muneemu emu anu abidi adi panshi aa. Mu bushuwa bwa bwalu, kaciyena cipetangana ne cyôci eci to. Wamba ne ùvwa mulwe muneemu, mwena cididi kampanda wa mu Kentucky emu, wamba ne ùvwa mu busalaayi misangu yibidi mijima, bavwa bamutape mputa misangu yisatu, bu cilobo, ùvwa musòmbe bu mwena mwabo mu nyungulukilu emu, mwenzenze bintu byâbũngì, musungile myoyi ya bânà babidi ku njuwu, umwe mu kasulu ne mukwabo ku cikwabo cintu, ndi mupwe mwoyi byônsò bivwa bikengela bwa yêyè kwenza. Ki ndekeelu wa byônsò kudyambidilaye, ee, ne bivwa bikengela bwa kulamabo nyungulukilu awu mu mushindu mujaalame, ne bivwa bikengela bwa kufilaye mpala bwa bamusungule bwa mwânzù kampanda. Nenku paakenzaye aci, pa bantu binunu lukama, wakapeta mêyi ataanu akamusungula. Kulombaye munene wa bampulushi ne ùvwa mwa kupetaku cingoma cya lubungu lwipidija bwa kumukwacishaku bwa kupatuka mu nyungulukilu awu, wamba

ne: “Bivwa bya njuwu bwa kusòmbela pabwîpì mene ne cimenga aci.” Kavwa ne balunda bûngì bukumbane bwa kumukwacishaku bwa kupatuka mu cimenga aci to. Nansha nanku, bwa aci kaayi ki ngiikadilu wa disakidilangana nende wa cyena Amerike’s, kî mmwômò anyi? Neya bushuwa. Mu Amerike, paudi utamba kwenza bintu, badi batekemena bwa wêwê kutamba kubyenza. Neya bushuwa, batekemena bipite apu kûdì.

⁴ Ee, ndi muswe kwelaku kaalumbandi mu dinda emu mushindu udi ekeleeziya umweka mulenga ne wa mankenda. Nenku pâmvwà ndwa kwaka naka apu, bavwa ne ciibi kuntwaku bwa kupanganaku mushindu mwîmpè wa ditambakana. Pa nanku abi mbilenga be, bwa ewu yònsò udi mu kasumbu kaa balubuludi mwab’ewu ne mukwacisheku ku dibangisha dya ciine eci. Neya bushuwa ne aci civwa cilenga cya dikema, kabidi mmudimu mulenga wa dikema wa mankenda. Ngeela meeji ne Mwaneetu Hall, mêmè nciyi mutupakane to, ngudi mucyènzè ewu. Awu’s mmudimu mulenga wa dikema.

⁵ Mpindyewu, dîbà dikaadi dipite ndambu, kadi’s nutu bamanye mùtù beena cijila amu. Nwamonu’s, katutu ne dîbà dishindika to, s’mmwômò’s, Mwaneetu Slaughter, Mwaneetu Deitsman? [Bânà beetu abu ne bakwabo badi bamba ne: “To.”—Muf.] Bintu byònsò anu mutudi tubyangata amu.

⁶ Ndi mwenze masangisha malenga a dikema mu Sud mwamwa! Kadi ndi mupete mushindu wa kwakula kukaadi anu ndambu wa matuku. Ndi muyiishe munda mwa ngondo kî mmîngì kî mmîngì yinaayi, milondangane, nenku ncicivwaku ne dîyì dikumbane to nansha bwa—nansha bwa kunungana eku. Nkaavwa mushaadile anu pa kuleeja mukajaanyi ne byanza, nudi bamanye’s, cîmvwà nkeba aci, ne ciine aci ncyenze anu bu . . . Ne pashiishe paanyima paa ciine aci, ngaalukila muneemu ne eku kuulu kwa lubombo kutudi naaku eku, (mona’s, dituku dimwe mashika ne didì dilondà luuya lukole), mêmè kupeta cinsabila cya dikema, cya dikema cya cyena kale aci. Ki mêmè kujuuka, kukaadi matuku abidi, e kubangulula cyakabidi. Ne pa nanku tudi ne kusakidila kudi Mukalenge mwîmpè, nansha nanku, bwa bwîmpè Bwende bwònsò ne luse kutudi, ne—ne mushindu mwine udiYe mudileeje mwîmpè. Twêtù kwenza masangisha malenga ebe a dikema kuntwaku, kadi Mukalenge kumba kutubenesha eyo, mabeneshu mavule.

⁷ Ne makeelela diloolo, pabwîpì ne mundankulu, Mwaneetu Wood kumbiikilaye bwa mêmè kuya kwende kumbelu, ne Mwaneetu Arganbright ku telefone, bakeba bwa ngàsè lwendu mbangila mu Suisse. Pa nanku, ayi’s ngendu mipite bûngì bwa muntu mununu.

⁸ Pa nanku, mpindyewu, disangisha dyetu dyàlondà didi dibanga mu matuku dikumi ne dimwe a ngondo ulwàlwa ewu, mu Cadle Tabernacle mu Indianapolis. Mu—mu Cadle

Tabernacle mu Indianapolis amu, kuumukila ku matuku dikumi ne dimwe too ne ku dikumi ne ataanu. Nenku pashiishe, tuumuka amu, tuya mu—mu Minnea-. . . Minneapolis; kuumuka mu Indianapolis kuya mu Minneapolis, Beena Kilisto baa Kantu-ku-byanza.

⁹ Mpindyewu ndi ngeela meeji ne Mwaneetu Neville uvwa mumbiikile, nenku mvwa njinga kuleejaku dyanyi. . . kuleejaku dyanyi dyanyisha kudi yêyê ne kasumbu kaa bimbi basatu kaa Neville kavwa kalwe kungimbilaku misambu ku diyiiisha dya ku citalu kwaka, ðimvwà mwenze dyabwabwa adi. Nenku mêmè nguvwa mulombe Mwaneetu Neville; ncivwa ne bimbi baa misambu to, famiye wa Liddick; pavwa Mukalenge Liddick mwalukile Kumbelu mu Butumbi. Ne ncyà bushuwa ne mêmè. . . piikalabi ne mwanende wa balume, ncyèna mmumona kaaba aka to; kadi mêmè kujandula pashiishe ne uvwa mmwànà mukoleshila kwende kumbelu. Bu muvwaye mumanye ne tatwëndè ukaavwa ùpùnga ne lufu, kayi musungidiibwe to, kwasaye lubilu kulwa mwanyi bwa kungangata, kumpala, ki tatwëndè awu kusungidiibwaye kumpala kwa kufwaye. Pa nanku cintu cidi citambe bunene cidi nsongaalume awu mwenzeku, civwa ncyà kulwa kwangata muntu bwa kusambidilaye tatwëndè kumpala kwa kuyaye. Ki kasumbu kaa bimbi basatu kaa Neville aku kupwekaku kuntwaku e kubimbilabo misambu bilenga bya kacya.

¹⁰ Ne pa nanku Mwaneetu Neville mmundombe ní ndiku mwa kuyiisha mu dinda emu, ne mu diloolo emu kabidi. Pa nanku nudi numona, Mufundu udi wamba ne: “Nulombaayi tente mu nzubu tente pambelu bwa nwènù. . .” Pa nanku Mwaneetu Neville mmwimanyine anu pa Mifundu menemene pa bidi bitangila maalu awu, bikole be! Ne pa nanku mêmè nêngènzè ne mwanyi mwônso.

¹¹ Mpindyewu, mvwa mwambe mu dinda edi ne, bu mudibi ne n’Dituku dya Maamù, nenku tudi baswe kwakula biikale twambila—twambila bânà batekete. Mvwa ngeela meeji ne mu dinda edi mmudi mufwanyine kwikala cikondo cilenga bwa—bwa bânà batekete. Mpindyewu ndi ngeela meeji ne dituku dya maamù. . .

¹² Mpindyewu, kakwenaku cintu cya kalolo pa buloba, citudiku bamanye, cipite maamù mulelela, mushuwashuwale to. Nzambi abeneshe musuuka wende wa bukutu awu, maamù mulelela, mulelela awu. Kadi tudi ne mipinganyi bûngì cyanaana leelu wa Ndaaya ewu yidi—yidi yibiikidiibwa ne “maamù,” yidi kayiyi maamù to; badi anu mbakaji beetu baa cyanaana aba biikale ne bânà, kadi kabayi baamaamù to. Maamù wa cyena kale ngudi ukuba famiye wende, kayi ukadyadija mu bisòmbedi ne mu myaba ya dijiila maja eyi, biine abi mbufuku bujima, ùnwa mfwanka, ùnwa maala, kadi kwalukila kumbelu. Awu kî mmukumbanyine ðinà dinsantu dya maamù adi nansha. Yêyê udi

anu mmukaji cyanaana, kwajiki, mwikale ukolesha mwànà; kadi kî mmaamù to, bwalu *maamù* udi ne dyumvwija dishiilangane. Mpindyewu mêmè—mêmè ndi ngeela meeji ne bu nwênù . . .

¹³ Mpindyewu, bwa Dituku dya Maamù, ndi muswe kutookeshwa bîmpè menemene bîndì muswe kwamba. Ndi ne mamwányi mukulakaji wa mvya ku mutu musòmbe mwaba wawa, mêmè mwine ewu. Kadi ndi mêmè ngeela meeji ne, dituku, mbîmpè; kadi bivwa bikengela bwa dituku dyònsò dicyacyà diililà edi kwikaladi dituku dya maamù, kabiyi anu bya musangu umwepele ku cidimu abi to. Ne kabingila kadi kenza ne bintu bya Dituku dya Maamù ebi biikale bitungunuka mpindyewu . . .

¹⁴ Ne ndi mmona ne tudi naabo anu babala ku minu, ne twètù bònsò tudi bamanyangane muntu ne mukwende. Tudi anu twètù nkaayetu, nenku ki bwa cinyi netwakule mushindu ewu.

¹⁵ Ndi mêmè ngeela meeji ne bivwa bikengela bwa maamù kwikalaye uneemekiibwa mushindu umweumwe awu dituku dyònsò dicyacyà diililà edi, ncyà bushuwa, maamù mulelela. Nenku, kadi edi dituku didibo biinyike ne n'Dituku dya Maamù edi, kî ncîngà cintu pa buloba apa to anu macimbu manene a bungèndààmùshîngà cyanaana, anu bwa kudya bantu mfranga kubashiya mu mpaaya mutupu. Nenku didi mbundu bwa maamù, Dituku dya Maamù diine adi, bwa musangu umwe ku cidimu ne: “Ee, katutu tuya kamumona to, kadi netumutumineku anu kasumbu kakese kaa bilòngò nenku bwalu nebwanjì kutuuka.” Awu kî mmaamù to! Kaa, Nzambi wanyi! Maamù mulelela mmukaji ûdì wêwè . . . udi mukukoleshe awu, ne wêwè mumunange, ne umumona ne uyiikilaku nende dîbà dyònsò. Udi uleeja patooke dinanga dyebe kudiye dîbà dyònsò, kabiyi anu musangu umwe cyanaana ku cidimu nansha.

¹⁶ Kadi kumpala menemene kwa mêmè kubanga kaadinaya kaanyi kakese aka, ndi muswe anu kwanji kwamba patooke bwalu ebu, ne kwambululaku . . . Bamwe baa kunudi aku, bààbûngì baa kunudi bakaadi bafwe, ne bààbûngì baa kudibo bakaadi baye kacya anu ciine eci cyenjiibwa. Civwa mmu cidimu cya 1933.

¹⁷ Nuvwa bamone mu cibejibeji aci kukaadi ndambu wa maloolo mudi mukaji awu mushipe mulume awu anyi? mumwimanshe mu kajila kende kaa mashinyi kaa kumbelu kadi kumudyatakaja ne mashinyi ende watwa kumpala watwa paanyima too ne mwavuye kumubeetakaja yêyè yònsò mu cibeeba amu. Ki kwambabo, ba—bandumbulùlà abu ne bakwabo, kwambabo ne: “Aci kacyna cipiishaku kondo keebe kaa mwoyi anyi?”

Mukaji awu kwambaye ne: “Mêmè ne Nzambi bikaadi bibange kututonda mushindu udibo bacimbakaja bakaji awu.” Huh! Eyowa, mukaji's ndupingu lwa dikuukwila. S'ncyà bushuwa. “Bibange kututonda.” Mmushindu kaayi udi ditunga

edi mwa kushaala dya ciipanshi? Netuye too ne penyi katuyi ne dilumbulwisha dya Nzambi's, mûndi ndikonka? "Mêmè ne Nzambi"? Bu ne Nzambi uvwa ne dipiila dya macimbu ônsò adibo baMwela pambidi aa, Yèyè kavwa mufwanyine kwikala Nzambi to, s'ki cyônsò cidiku ncyaci. "Mêmè ne Nzambi"? Kelekele! Nzambi kênakù ne bwalu mu biine bya nanku awu abi to. Mêmè's ndi ndikonka ne piikala mukaji awu ukaadi usanganyiibwa mu dikengeshiibwa mwamwa, mushindu mwine's wikalaye ukaadi wela meeji bwa ciine aci pa diine dîbà adi? Kaa!

¹⁸ Amerike wa yaaya! Mpindyewu vulukaayi ne, piikalabi ne kanuvwa bafunde cyôci eci to, nucifundaayi. Eci ndiyi dînkaavwà mêmè mudyanjile kwamba. Nwamonu anyi? Mu cidimu cya 1933, patuvwa munkaci mwa kwenza masangisha lwà kwînshi eku mu mwaba wa kale, ngeela meeji ne Église de Christ ngudipu mpindyewu, civwa mwaba wa kale wa... Cidi anu mmwab'ewu mene, Mwaneetu Neville, anu buludi lwà kwînshi eku. Charlie Kern uvwa musômbèlepù. Cîdici... Nzubu wa bânà baa nshiya lwà mu Musèèsu wa Meigs emu. Mu cidimu cya 1933, mwva mfuma ku dipeta kashinyi kaa Ford 1933, ne mêmè kukalambula mu dyôdi dînda adi kudi Mukalenge. Nenku, kumpala kwa mêmè kuumuka kumbelu, mêmè kumona cikeena-kumona. Ndi naaci cifunda, pa dibeji dya kale dya kalaabi dîcidi dishaale mu Bible kampanda. Mêmè kumona dilwa dya cikondo cya nshiikidilu.

¹⁹ Nenku, nwênù, mbanganyi badiku mwa kuvuluka civwa mmwenekelu wa kashinyi kaa mu '33 mu ciine cikondo aci? Kaa, s'kavwa bu kapatuke mushindu *ewu*, ne kabànde muulu lwà paanyima, ne bondole bwa ndundu wa diseelèfù ikale mukudikapu. Mêmè kumona cikeena-kumona, ne: "Kumpala kwa Dilwa dya Mukalenge, tushinyi netwikale ne mmwenekelu wa diyi." Mbanganyi badi bavuluke dîyi didyanjila kwamba adi? Nkushaaleku muntu kampanda mwab'ewu anyi? Mwaneetu Seward ukaadi muye. Ne ndi ngeela meeji... Muvwa mmu cidimu cya 1933 patuvwa twenzela masangisha mwab'ewu. Ngeela meeji ne ciibwîpi menemene ne bôbô bônsò bakaadi baye mpindyewu, kacya anu mwine musangu awu.

²⁰ Nenku mêmè kudyanjila kwamba, ne: "Amerike, wabo nzambi wa kaaba kaa kumpala neciikale mbakaji." Ki cidiku ncyôci aci. Bintu byônsò mbilongolola anu mu môdelè wa Hollywood. Mêmè ndi ne bintu pa milubu ya mikanda mibuta ya FBI bidi bifwanyine kunupapula nushaala mèsù matonona anu—anu pa kunwambilabi, anu mwaba... Ne cilendwishi pa bakajaana badi bende luumu baa sèndemâ aba, kakwenaku nansha umwe wabo, pamwe ne bônsò, udi kayi ndumba to. Ne FBI nguvwa mubileeje patooke anu matuku makeke adi mashaale aa. Mêmè ndi mubipetele ku mikanda mibuta yabo bôbô biine. Nenku bônsò baa kudibo bàdi basômbèle pambelu

abu, nansha mene bakaji badi bende luumu baa sèndemâ aba, padiye mujaadikile apu, mbakabwelemu ne bakababakule, benda masandi ne balume, ku ndola makumi abidi ne yitaanu ne ku makumi ataanu ku bufuku bumwe, muntu mulume, mwônsò mu dibànda ne mu dipweka amu, mu Hollywood ne myaba yônsò, biikale ne nzubu yabo ya paa nkaayaabo ne balume muntwamu muvwabo bafwanyine kwikala kubatuma kudi bantu aba. Nenu ki bitudi twètù tutangila mbyôbi abi, télévìsion, ne—ne pambelu apa ku miine mmwenu ya bindidimbi eyi ne bikwabo, kadi kulekela bânà beetu balela babiikila ciine aci ne ndupingu lwa dikuukwila. Ne pashiishe kubiikila ciine aci ne *maamù* anyi? Aci cidi kule be ne kwikala maamù. Aci's mbukooya. Aci's mmwômò menemene. Kadi bôbò abu's ki badi baleeja dikàsà dya kulonda bwa dituku edi. Tudi tubalekela. . . mushindu wa bilàmbà bidibo bavwala awu, tangilaayi numone mudi bakaji baa beena Amerike bavwala anu bu bôbò abu menemene, ne bikwabo byônsò. Bushuwa's. Nenu nzambi wa Amerike mmukaji. Kî n'Yehowah nansha; bakaadi bamane kwela Aci nyima. Kadi kî nkudi *maamù* to, bwa mpindyewu teekaayi aci ku luseke, aci ncintu cinsantu citwikala mwa kwakula pa cyôci; kadi mêmè ndi ngamba bwa *mukaji*.

²¹ Nenu, vulukaayi ne, ndi ndyanjila kwamba ne kumpala kwa dibutudiibwa dya mu kaabujima adi, ncyèna ngamba ne Mukalenge ngudi mungambile eci to, kadi ndi ngiitabuuja ne nekwenzeke cintu kampanda anyi pankaci paa mpindyewu anyi pa dîbà adi mu '77. Cidi mwa kwenzeka pa dîbà edi. Kadi pankaci paa mpindyewu ne '77, ndi ndyanjila kwamba ne anyi kabutu kanene anyi dibutudiibwa dya mu kaabujima dya buloba bujima, pankaci paa mpindyewu ne '77.

²² Mûmvwà mudyanjile kucyamba, mu cidimu cya 1933, mwua mudyanjile kwamba ne bakaji nebatungunuke ne kwikala ne nsômbelu munyanguke ne ditunga neditungunuke ne kwenda kupona, ne bôbò nebashaale anu kacya baakwata ku maamù, anyi cyenze bu maamù mushindu awu, too ne mwalwabo, mwalwa mukaji kushaala lupingu lwa dikuukwila. Ne paanyima paa cikondo, ne: "Amerike uvwa mwa kukookeshiibwa kudi mukaji kampanda." Fundaayi nulame bwa nwamona ní kî ncyà bushuwa. Mukaji kampanda neangate mwaba wa Mfumu wa ditunga anyi cintu kampanda, cya cinene, bukookeshi kampanda bwa butumbuke mu Amerike.

²³ Padi, ndi ngamba eci ne kaneemu, nwênù bainàbànà. Padi mukaji upatuka mu cikuku, kêna pa kaaba kende to. Ncyà bushuwa. Awu ki wende mwaba. Pambelu paa aci, kêna ne mwaba nansha umwe to. Nenu mpindyewu, ncyèna mbashidishila maalu to, kadi ndi mêmè ngamba anu cidi Bulelela ne cidi Bible. Kale wàwa mulume nguvwa mutu wa nzubu, kadi aci civwa mmu matuku a Bible. Kàcyèna kabidi nanku to. Ùkaadi muntu wa benzeja maalu, anyi ùdì. . . anyi

ndeji wa bânà anyi cintu kampanda. Kadi mpindyewu, to, mbaswe kwikala bakuba tubwa, kudikangishisha ndelu, ne kwenda kwendakana ne kabwa kakese mu maboko díbà dyônsò, bwa kumonabo mwa kwikala kulalakana bufuku bujima.

²⁴ Ncyêna—ncyêna ngamba maamù to. Bwa bôbò kaayi Nzambi ababeneshe. Cyôci aci ki cidi cilama ditunga mu bwobumwe mpindyewu, ndambu, mmaamù mulelela, mwîmpè, munsantu, musungila kudi Nzambi. Ncyà bushuwa.

²⁵ Kadi mbundu kaayi bwa mushindu udi bakaji beetu bapwekeshiibwe milongo's we! Ndi mupete kapese kaa cibejibeji, kâmvwà mukose paanyima paa Mvita ya Buloba bujima ya ndekeelu eyi, miibîdì ayi, kàvwà kamba ne: “Nsômbelu mulenga wa bakaji baa beena Amerike uyiile penyi, bwa ne, paanyima paa ngondo yisambombo dyamwamwa dya mbû, basalaayi banaayi pa bataanu mbashipe mabaka aabo kudi bakaji baabo, bakaadi bakasediibwe kudi mulume mukwabo?” Baa bwalu kabayiku nansha mwa kwindila bwa bafume dyamwamwa dya mbû to, basalaayi kuntwaku biikale bafwa mu cyalu cya mvita! Muntu udi wenza nanku awu kî mmukumbanyine kubiikidiibwaku ne mmaamù to, dîna dinsantu adi. To, yèyè to. Pa nanku bakaadi bantwatwatwe misangu yônsò dîna dya “mukinyi wa bânà bakaji,” kadi kî ncîndi to. Mémè ntu ngeela meeji ne mukaji ncintu cilenga cya dikema, ùdi mwikale maamù, nangananga. Kadi bivwa bikengela kwikalabo pa yabo myaba pamutu paa kwangatabo kaaba kaa mulume, ne kwangatabo kaaba kaa Nzambi.

²⁶ Ne mu dinda emu mwua muumvwe ekeleeziya wa cijila wamba, ne: “Maamù kampanda ngudi ukookesha mitooto ya mu Dyulu,” ne byônsò ebi. Ndi mwa kudifwanyikijila beena Katolike bamba cyôci aci bwa virgo Mariya, ne bikwabo bya mushindu awu, bidi ne, kukuukwila kwa bakaji bafwe abu, Cecilia Munsantu ne bakwabo mushindu awu, cidi ciikale mushindu wa mutambe kutumbuka wa ditendeleela dya bakishi. Ki cyônsò cidiku ncyaci. Cyônsò cidi cyakwilangana ne bafwe nditendeleela dya bakishi. Pa nanku, kudi Mwakwidyanganyi anu umwepele pankaci paa Nzambi ne bantu, ne mwine awu n'Yesu Kilisto. Ncyà bushuwa. Kî mmunsantu mukwabo to, anyi nî ncinyi nî ncinyi pa kuumusha Mukalenge Yesu Kilisto udi Umwepele udi Mwakwidyanganyi pankaci paa Nzambi ne bantu. Kadi pândi mémè mmona maekeleeziya, nansha mene mu kupita kwa paanyima paa cyambilu, bunsantu bwônsò bunyenga Kilisto kadi babupeshe maamù, bunsantu bwônsò babunyenge, pashiishe—pashiishe babanga kadi's ki bwalu mbwabu.

²⁷ Pa nanku, kadi nkushaale maamù mulelela. Nzambi atumbe's we! Anu mudibi paudi umona mwena lubombo; kudi mwena Kilisto mulelela udi bulelela ne nsômbelu wa pa yèyè. Padiku dyanyisha, kudi kabidi ne dibenga. Aci's ncyà bushuwa menemene. Nenku mpindyewu, maamù wa mushindu awu ne

mwânà wa mushindu awu, ki batudi baswe kwakwilapu mpindyewu mu Bible.

²⁸ Mpindyewu ndi ndikonka ne mbânà batekete baa balume ne baa bakaji búngi kaayi batudi naabo mwab'ewu mu dinda emu? Panwikala bateeleje diyiiisha dya ku tudyomba dya Mwaneetu Neville makeelela awu. . . Mbânà batekete baa balume ne baa bakaji kaayi badi baswe kuseemena kuneeku bwa kusòmbela pa myaba ya kumpala eku eyi pândi ngaakula neenu apa? Nudiku mwa kuswa bwa kuseemena kuneeku anyi? Nyewu kudi myaba ya disòmba umwe, yibidi, yisatu, yinaayi, yitaanu mwaba ewu; umwe apa, yènji yisambombo, ne ndambu wa tunkwasa tukese lwà mwab'ewu. Nudiku mwa kuswa bwa kuseemena kumpala eku anyi, bamwe baa kunudi nwênù bânà batekete bàdi mwa kudilwila kanuyi ne maamù abu, ne baswe bwa kuseemena kuneeku? Nudi batamba kwanyishiibwa bwa kulwa! Baamaamù balwe. . . [Mwaneetu Neville udi wamba ne: “Badiku bapite apu; ciibùngi cyabo cidu mu cibambalu cya kalaasa kaa Dyalumingu.”—Muf.] Kaa, badi mu cibambalu cya kalaasa kaa Dyalumingu. Ee, abi mbîmpè. Netwânji kwindila ndambu wa tusunsa, cibi biikale twakula, nenku nebapatukemu mu ndambu wa tusunsa emu. Nenku netubasangishe anu bônso eku ne eku, twisù tukese twa tufiike atu, ne tufiikuluke, ne twisù twa bleu, lwà kuneeku eku, ne—ne netwakule ne umwe ne umwe wa kudibo. Mpindyewu, mbanganyi badi banange Mukalenge? Ambaayi ne: “Amen.” [Disangisha didi dyamba ne: “Amen!”] Eyo.

²⁹ Mpindyewu ndi muswe kwakula ne baamaamù ne bânà, bwalu ncibàludikila bòbò.

³⁰ Diloolo edi, bu Mukalenge mwa kwanyisha, ndi muswe kwakula pa cishima cya kumpala cyakenza Yesu, ne mushindu wakenjiibwaci, ne nne bukole kaayi, ne cyakenzaYe ncinyi paakenzaYe Cyende. . . Mbanganyi badi bamanye cishima cya kumpala cyakenzaYe? Cyàmbàayi, bônso cyapamwe ne: “Wakandamuna mâyi kulwawu mvinyo.” Aci ncyà bushuwa, cishima cya kumpala cyakenzaYe. Mpindyewu, bu Mukalenge mwa kwanyisha. Pâmvwà munkaci mwa kulonga, mu dinda emu, kumvwilaci anu nanku mu meeji.

³¹ Ndi mmona ne tudi ne mulunda wetu mulenga, Mukalenge ne Mandamu Yeker paanyima pàapa, ngeela meeji, mu dinda emu. Mbimvwile anu nanku bwa kubamona pângányunguluku dikunji mushindu ewu. Dituku adi mvwa ndyenzeja diteeta; bidi bikengela ntungunuke ne kudyenzeja mateeta bwa mudimu wa dyamwamwa dya mbú. Nenku, pândi mpatuka, bângàatutàkèenyi naabo mbanganyi's m' Mukalenge ne Mandamu Yeker, basòmbè mwaba awu mu bìrò—bìrò amu.

³² Ngangabuka Schoen, mu Louisville, mwaneetu mwena Kilisto mulenga wa kacya. Nya' nzwambila's, bulelela mèmè's ndi mutuutakeene ne muntu wa cya bushuwa kuntwaku, wa cya

bushuwa udi mwitabuuje Nzambi ne muteekelepu dyeyemena dyende. Nudi bamanye mudi bwalu anyi? Nènnwàmbilè. Ndi nsangana bangangabuka bààbùngì biitabuuja dyondopa dya kudi Nzambi kutamba mùntù nsangana bayiishi. Ncya bushuwa's. Udi wakula naabo. Bamba ne: "Cya bushuwa." Nenku pavwaye... Pànkaavwà ngaasa lwendu bwa kuya, kunkwataye ku cyanza, kwambaye ne: "Mwaneetu Branham, wèwè udi wenzela bukwapànu byàbùngì kutamba bìndiku mèmè mufwanyine kwenza." Yèyè ne: "S'ncya bushuwa." Yèyè ne: "Wèwè udi mwa kukwacisha bantu bândi mèmè ewu nciyiku mufwanyine mene kulenga to." Yèyè ne: "Ncya bushuwa's."

³³ Mèmè ne: "Ee, mu bushuwa bwa bwalu, wèwè udi mwa kutela mputa, anyi kwakaja mufuba, anyi cintu cya mushindu awu. Kadi Nzambi ngudi wondopa."

³⁴ Yèyè ne: "Bwa aci cidì mu cyòcì." Amen. Kaa, ntu muswe kumona bantu baa ngeelelu wa meeji mwalabale, baa meeji a luumvu. Ntu ngeela meeji ku dipandangana, ne ngangabuka mwondopyanganyi, ne dibaabata dya mifuba ya mwongo, dibaabata dya mifuba ne misunya, dyondopa dya kudi Nzambi, ne byònsò abi pamwe, bu cyònsò cya kudibi mwa kukwacishaku muntu kana yònsò ewu, mèmè's ndi ncyanyisha. Kadi paudi wangata ngangabuka udi upiisha muiishi; muiishi upiisha ngangabuka; ne ngangabuka wa dibaabata dya mifuba ne misunya upiisha—upiisha ngangabuka mupandyanganyi; ngangabuka mupandyanganyi upiisha ngangabuka mwondopyanganyi; dîbà adi nudi mwa kudifwanyikijila ne, kudi kabingila kaa budisu mwaba kampanda. Ncya bushuwa, bwalu yònsò wa kudibo mmufile cijaadiki cya ne mmukwacisheku muntu kampanda. Aci's ncya bushuwa menemene.

³⁵ Mpindyewu cintu cidì mwaba awu, ngeela meeji, cidì ne tubingila twetu twòtù twikale tujaalame, ne myoyi yetu miikale mijaalame bwa bantu, bivwa bikengela bwa twètù bònsò kwikala tukwacila mudimu pamwe bwa kukwacisha bantu neetu, bwa kuvwijaku nsòmbelu mutambe kupeepela. Nenku pa dîbà adi twipacila twenu kî ntwà budisu to, twikale tufila butumbi kudi Nzambi Udi upangana bintu byònsò cyanaana awu. Amen. Eyowa's, mukalenge. Kaa, kabivwa bikengela bwa twètù kwikalaku ne budisu kaaba nansha kamwe to; bivwa bikengela kwikalatu tupwangane.

³⁶ Bu dibaabata dya mifuba ya mwongo mwa kukwacisha *kampanda*, ne dibaabata dya mifuba ne misunya mwa kukwacisha *kansanga*, ne dipandangana mwa kukwacisha *kankenga*, ne cintu cikwabo kukwacishaci *kampanda*, tusambilaayi bwa byònsò abi, amen, bwa Nzambi akwacishe anu bantu Bende bananga bwa kwikalabo ne mubidi tumatuma ne baa disanka. Bwalu, katwena ne matuku mapitepite bùngì a kushaala panwapa to, anu matuku makese cyanaana peetu

tukwata njila tuya, tuya mwaba mukwabo. Pa nanku citudi tuteeta kwenza nkuvwijaku anu nsòmbelu mutambe kupeepela ndambu bwa nwamonaku mwa kupeta cikondo citambe bwimpè panucidi panwapa apa. Amen.

³⁷ Mpindyewu biimanyine pa meeji aa, twinyikaayi mitu yetu kumpala kwa twètù kubuulula Bible, bwa twakuleku ne Musungidi wetu wa dinanga.

³⁸ Taatù wetu, wa mwoyi mulenga, wa mu Dyulu, nyewu tulwa ne kudipwekesha kwònsò mu dinda emu mu Bwikadi Bwebe, ne tuKwela twasakidila kumutu kwa byònsò bikaadiku pa buloba, anyi biikalàku, bwa Mukalenge Yesu Kilisto. Bwalu, Ûvwa n'Yèyè wàkatwàngaja muntu ne Nzambi kaaba kamwe, ne kutupungisha twètù bapele ne badi kabayi bakumbanyine, beenyi bavwa kabayi baneemeka Nzambi aba, bavwa kule ne Nzambi, ku—ku didisungwila, dyetu twètù biine; twàkadisungwila twètù biine ne twàkaya kule Nende. Kadi Yèyè kwikala mwimpè bikole bwa kulwa, ne piine apu mpatuvwa babiiipile Nzambi, patucivwa bangènzàmpèkààtù apu, kule ne Nzambi, Yèyè kutwaluja pa kutupungisha ne Taatù, ku dyela dya Mashi Ende Yèyè mwine panshi.

³⁹ Mushindu mwine utudi tuKwela twasakidila bwende Yèyè's we! Ne leelu ewu mmwimane bu Mutwangaji, Umwepele pankaci paa Nzambi ne bantu, Udi mwa kwenza bwa disambila kufikadi mu Bwikadi bwa Nzambi, kupicila ku cibumba cya ku cyambilu cya Mashi Ende Yèyè mwine akeelaYe panshi kuumukila pa buloba too ne mu Butumbi. Mufike pa buloba ebu muvwile mu cikumbi, mulela mu cidiilu cya nyama. Muumuke pa buloba apa, ku dinyooka dya lufu. Buloba kabwakaMuswaku to. Dyulu kadivwa ne mushindu wa kuMwakidila to, bwalu Ûvwa ngènzàmpèkààtù, Ûvwa ne mpekaatu yetu pambidi Pende. Buloba kabwakaMuswaku to. BaakaMubenga ne: "Muntu wa mushindu awu atukatukile apa!" Ûvwa mene ne. . . kayi mene ne mwaba wa kulediibwaye to, anyi mwaba wa kufwilaye. Ki kushaalaYe mukudika pankaci paa Maulu ne buloba; Dyulu kadivwa ne mushindu wa kuMwakidila, anyi buloba kabuvwa buMuswe to. Kadi Wakafwa, nansha nanku, bwa kutusungila ku mpekaatu, bwa kwondopa màsaamà etu, bwa kutupeesha disanka ne disòmba dilenga patuvwa mwa kwikala pa buloba apa. Musungidi kaayipu's we! Kaa, mushindu mwine utudi tuKwela twasakidila bwende Yèyè's we!

⁴⁰ Éyi Nzambi, enzaku bwa dikuukwila dyetu dyònsò dya mwoyi wetu dipongolokele kudiYe, anu Yèyè nkaayende. Swaku bwa kaneemu kònsò ne dikuukwila dyònsò, cyònsò cidi cipatukila ku mishiku yetu anyi mu myoyi yetu aci, swaku bwa biteekiibwe pambidi paa Ewu Udi mukumbanyine byònsò awu, Ewu Uvwa musòmba pa Nkwasa wa butumbi dīngà dituku awu, ne Mukanda mu cyanza Cyende. Muntu nansha umwe mu Dyulu anyi pa buloba kayi mukumbanyine anyi mukumbane nansha

mene mwa kutangila Mukanda awu, anyi mwa kukangula Bitampi bivwa biWukange. Kadi Mwânà wa mukooko uvwa mushipa ewu, kacya ku difuka dya dyulu ne buloba, wakalwa, wakaWanganta mu cyanza Cyende, wakakangula Bitampi ne kukutulula Mèyi awu—awu, bwa kukutulwila bantu.

⁴¹ Nenu, Taatù, tudi tulomba leelu ewu bwa Nyuma Mwîmpè Wende asuulule myoyi yetu ku mîdimà yaayi yônsò, asuulule ludimi lwetu ku byônsò bidi bibiipe, atufwile luse ku mpekaatu yetu yônsò, ne uumushe mîdimà yônsò, ne abwele munda mwa myoyi yetu mu dinda emu.

⁴² Ne nangananga bânà batekete aba, Nzambi, bàbènèshè padibo basòmbè kaaba aka mu dinda emu ne maamù wabo mulenga ewu apa. Nzambi, mushindu mwine utudi tuKwela twasakidila bwa buumaamù's we, bwa bakaji baa cya bushuwa! Munkaci mwa mîdimà ne dikuukwila dyônsò dya mpingu edi, ne bukooya ne dinyanguka dya buloba edi, kadi nyawu tucidiku anu ne baamaamù baa cya bushuwa, bashuwashuwale. Mushindu mwine utudi tuKwela twasakidila bwabo bôbò abu's! Batekete ne bakole, bônsò mushindu umwe, tudi tuKwela twasakidila, Taatù, bwa buumaamù bwa cya bushuwa. Nenu tudi tulomba, Nzambi, bwa Wabàbèneshakù.

⁴³ Pa kumona, badi basòmbè mwab'ewu mu dinda emu aba, bààbûngì baa ku bânà beetu baa balume ne bânà beetu baa bakaji baase bilòngò bya rose bitooke anyi bilengejilu bitooke ne bilòngò bitooke, biikale bileeja ne wabo maamù munanga munsantu ukaadi mukosolole muye dyamwamwa dya cilàmbà cikudika, luseke lukwabo lwalwa; kayi mufwe to, kadi mwikale ne mwoyi bwa kashidi ne kashidi. Dîngà dituku nebalwe, bôbò paabo, nebpweke ku musulu, ne kwôkò aku ki kwikalabo mwa kumumona cyakabidi, luseke lukwabo lwalwa. Bààbûngì mbaase bilòngò bya rose bikunze, maamù ucidipu. Tudi tuKwela twasakidila bwa cyôci aci.

⁴⁴ Tudi tulomba bwa Watùbèneshakù bônsò pamwe patudi tulonga Dîyi Dyebe apa, bwalu tudi tulomba nunku mu Dîna dya Kilisto. Amen.

⁴⁵ Mpindyewu Mukalenge anubeneshe. Nenu tudi tubwela buludi mu Dîyi mu dinda emu. Mpindyewu, dyambedi, kumpala kwa kaadinaya kakese aka, mwawa ngeela meeji bwa baamaamù ne bânà batekete...Ne bôbò mbafwanyine pàmwâpa kungumvwa, bwalu cintu eci cidi cipatula dîyi dikole. Nenu nêngiikalè mwa kwenza kaadinaya kakese, bwalu ndi mmona mu masangisha aanyi mpindyewu ne, misangu mikwabo manayi atu ne dikwacisha dyàbûngì menemene. Kanwenaayiku peenu nwela meeji nanku anyi? Bânà batekete batu bawumvwa bîmpè menemene. Ndi mutangile bânà batekete baa balume ndambu, baa mèsù abalakana basòmbè, bantangile mpindyewu, biikalà bantu balume baa maalaba byôbi ne maalaba udiku.

46 Nenku mpindyewu kumpala kwa twètù kwenza dinaya kana dyònsò, anyi cintu cikwabo kana cyònsò cidi cyenzeka mu ekeleeziya, cidi ne cya kwikala ne nshindameenu wa Bible. Amen. Cidi ne cya kwikala ne nshindameenu wa Bible. Dyambedi, twànji kubuululaayi twètù bònsò mu Maataayi, nshapita wa 16 ku mvensa wa 25, nenku netubale mvensa eyi. Dyambedi, patucidi tubala apa, patucidi tudilongolola apa, pàmwápa pa diine díbà adi bânà batekete nebiikale bapatuke. Mpindyewu Maataayi 16.25, tudi tubala nunku ewu:

Bwalu ewu yònsò wâjinga kusungila mwoyi wende neawujimije, ne ewu yònsò wajimija mwoyi wende bwa bwalu bwanyi mèmè neawupete.

47 Mpindyewu, ewu m'Mufundu wa mushinga wàbûngì be. Tubalaayi cyòci aci bònsò cyapamwe. Udi wamba bishi? Bantu bònsò, bânà batekete ne bònsò, bònsò cyapamwe mpindyewu. [Mwaneetu Branham ne disangisha badi babala bònsò cyapamwe Mufundu udi ulonda ewu—Muf.]

Bwalu ewu yònsò wâjinga kusungila mwoyi wende neawujimije, ne ewu yònsò wajimija mwoyi wende bwa bwalu bwanyi mèmè neawupete.

48 Nudi bamanye, nwênù bânà baa balume ne baa bakaji, ne ndi mumanye ne cyòci eci necisankishe bakulumpe anu mudici cisankisha bânà amu. Kadi, Mufundu awu ngwa mushinga wàbûngì be! Ne Mifundu mikwabo yidi ne mushinga wàbûngì mu mushindu wa ne Nzambi mmuyiteeke mu Evanjeeliyo yònsò yinaayi: Maataayi, Maako, Luuka, ne Yone. Kadi, ewu udi ne mushinga wàbûngì mu mushindu wa ne Yèyè mmuwuteeke misangu yisambombo mu Evanjeeliyo! Mmisangu yisambombo yidi cyòci eci cipatuke ku mishiku Yende Yèyè mwine, Yesu.

49 Mpindyewu mu Maako amu, netubuululemu, nenku ku nshapita wa 8 wa Maako, netubangile ku mvensa wa 34, ne nêmbalè ndambu muntwamu. Nenku ndi muswe bwa nwênù kumona cyakabidi mwab'ewu, ciikàle anu ne ntungunukilu wa cyòci eci pavwa Yesu mucyāmbè apu. Nenku nwavulukaayi ne, Yèyè mmuwuteeke misangu yisambombo mu Evanjeeliyo, bwa kwikalaci cya muntu utwishibwa! Ibidi mbujaadiki, kadi Yèyè mmuteeke ibidi ayi misangu yisatu, nwamonu's, bwa wèwè kwikala mutwishibwe bwa kucivuluka.

Ne paakamanaye—paakamanaye mushindu awu kubiikila bantu kudiye ne bayiidi bende kabidi, wakabambila ne: Ewu yònsò wâjinga kundonda awu, adivile yèyè mwine, . . . ambule nkuruse wende, andonde.

50 Mpindyewu, umwe wa ku bakudimunyi mmuteeke yèyè ne: “Ambule nkuruse wende aNdonde ku dituku ne ku dituku.” Mpindyewu, mpindyewu mvensa wa 35. Teelejaayi:

Bwalu ewu yònsò wâjinga kusungila mwoyi wende yêyê neawujimije; kadi ewu yònsò wajimija mwoyi wende bwa bwalu bwanyi mêmè ne bwa evanjeeliyo, yêyê awu neawusungile.

Bwalu nebiikale ne dikwacisha kaayi kudi muntu, byapetaye buloba bujima, kadi kujimija musuuka wende yêyê mwine?

Anyi ncinyi cyafila muntu bwa kucishintakaja ne musuuka wende?

⁵¹ Mpindyewu twangataayaaku mvensa wa 35 ewu tumwambulule bònsò cyapamwe mpindyewu. Eyo. Mpindyewu tucyâmbâayi bònsò cyapamwe. Netwangate Maako 8.16, mpindyewu tucyâmbâayi bònsò cyapamwe; Maako 8.16, ndi nnulomba luse, Maako 8.16, 35. To, ndi mucyâmbè cyakabidi anu bibi. Maako 8, numfwileku luse. Maako, Maako Munsantu, nshapita wa 8, mvensa wa 35. Tuciteetaayaaku mpindyewu. Maako Munsantu, nshapita wa 8, mvensa wa 35. Mpindyewu twâmupeci. Tumubalaayi. [Mwaneetu Branham ne disangisha badi babala bònsò cyapamwe Mufundu udi ulonda ewu—Muf.]

Bwalu ewu yònsò wâjinga kusungila mwoyi wende neawujimije; kadi ewu yònsò wajimija mwoyi wende bwa bwalu bwanyi mêmè ne bwa bwalu bwa evanjeeliyo, . . . neawusungile.

⁵² Aci kî ncilenga cya menemene anyi? Mpindyewu, netuye kumpala buludi ne kaabwalu keetu kakese aku, ne padi bânâ benda balwa apu nebasombe mu myaba yabo ayi. Baawisiyê babatangile padibo, bituulubituulu. . . monaayi ní nudiku mwa kubabweja muneemu, patudi twangata ne tulonda kaabwalu keetu aka apa. Netushindamijile cyôci eci, mu dinda emu, pa dinaya kampanda. Ne mêmè, misangu yâbûngi, mwab'ewu kukadi ndambu wa matuku ûmvwâ. . .

⁵³ Mwaneetu wa balume ne Mwaneetu wa bakaji Wood bavwa naanyi, ngeela meeji, ku disangisha dya ndekeelu kwaka, nenku mvwa nyiisha ku Didya dya dinda dya Beena Kilisto baa Kantu-ku-byanza. Ki mêmè kufila kaadinaya kakese kaa Zakaayo mu . . . mubânde kuulu kwa mucu wa sycamore, nenku, paakafika Yesu mwab'awu, ne mushindu uwayne mwangate cipanza cya dyela bisota, nudi bamanye's (nenku mêmè kucivwija bu dinaya), nenku kubândaye kuulu kwa mucu, bwa kumonaye Yesu; mwena kantu-ku-byanza musòmbè kuulu kwa mucu, nudi bamanye's, usokoma Yesu. Ne Yesu kavwa mumanye ne yêyê uwwa penyi to, byenze bu nanku's, nudi bamanye. Ki dibâ adi kwambaye ne: "Kaa, bangambila paabo ne Muntu awu udi umanya maalu ne udi mwa kudyanjila kwamba maalu acivwavwa, ne mmumanye mwaba udi mushipa mwikale ne lupetu munda. Mêmè kaayi ncyèna nciitabuuwaku to." Kadi Yesu kulwa tamakatamaka too

ne mwinshi mwa mucu awu. Ki yêyè ne: “Kaa, Yêyè kèna mwa kummonaku to, ndi musòmbèle kuulu kwa mucu.”

⁵⁴ Yesu kwimana kadi kutupula mèsù e kutangilu kuulu, ne kwambaye ne: “Zakaayo, tuuluka.” Kaakamanya anu ne yêyè uvwa kuulu aku to, kadi Wakamanya ne yêyè uvwa nganyi.

⁵⁵ Pa nanku ndi ngeela meeji ne kaadinaya kakese katu kakwacishaku bantu bakulumpe, nsongaalume ne nsongaakaji ya mikole, anu mutuku kakwacisha batekete amu.

⁵⁶ Pa nanku mpindyewu nudi bafwanyine kunkonka, paanyima paa cyôci eci cimane kujika ne: “Mwaneetu Branham, kûtù wêwè upetela maluba adi atangila bantu aba ne mènà miine aa nkwèpi nunku?” Amwe a ku ôwò awu, ndi mupetele dikwacisha kudi mulunda wanyi mulenga, Mwaneetu Booth–Clibborn. Ne makwabo, kudi Josèphe, mufundi munene wa maalu malonda awu. Ne pashiishe mikanda ya pa maalu malonda yînkadiku mubalebale, pa bwine bwalu ebu, ne bikwabo. Nenku mushindu awu ngûndi mpeta aanyi maluba pa bitudi baswe kwamba mu dinaya mu dinda emu, bwa cyôci eci.

⁵⁷ Nya’ mmona bâna bakese beetu abu bapatuka mpindyewu, ne bwa bwalu butudi baswe kulonda ebu. Mpindyewu nwênù bâna batekete balume ne bakaji, nwênù ne mushindu, bûngi bwônsò bunwaswa abu, vwilaayi buludi lwà kumpala eku. Tudi ne myaba ya disòmba yitaanu anyi yisambombo munda mutupu. Bu nwênù mwa kwanyisha bwa kubândila buludi lwà kuneeku, tudi bafwanyine kwikala ne disanka bwa kunwakidila. Bakaadi benda babwela anu pa dîbà menemene bwa kaadinaya kakese aku mwab’ewu.

⁵⁸ Nenku mpindyewu mushindu awu ki wûndi mfika ku dipeta maluba aa, mûndi mfika ku diâpeta’s. Muntu kampanda mmufwanyine wabakula ciine aci kadi kwamba ne: “Ee, mèmè ncitu mwanji kubalaku aci citupa mu Bible to.” Kadi, pawikala wêwè kuyi mucibale to, maalu malonda’s mmacibakule, udi umona’s. Pa nanku, byônsò abi bidi anu mbwalu bulonda bumwebumwe abu, kadi bwikale anu bufidiibwe mu mushindu wa kaa—kaa—kaadinaya kakese.

⁵⁹ Ne, pa nanku, ki mwa kwenza mmwômò amu! Ki mwa kwenza mmwômò amu! Awu mmwakunyebe wa balume anyi? Kaa, ncyà bushuwa ne mmukufwane be! Ne mmwânà wa balume mulenga maalu’s. Mbimweke anu ne ki mudiye. Eyo.

⁶⁰ Mpindyewu nudiku baswe kulwa kuneeku ne kusòmba apa anyi? Nya’ kudi twânà twa bakaji tutekete tubidi, anyi twânà twa bakaji tutekete tusatu. Ekelekele, aci’s cidi anu cilenga ne cîmpè be! Mpindyewu ndi muswe. . . Kaabwalu kakese kalonda aka mu dinda emu nkaa bâna baa bakaji ne baa balume batekete. Ba-Mandemwazela Collins, ngeela meeji ne nnwênù bàdi apu nanku abu, ne mwakunyeenu mukwabo wa bakaji awu; udi muswe kuya buludi kwaka naka, munanga wanyi, ne kusòmba. Eyowa, ngeela

meeji ne kudi mwaba apa nunku mene, byôbì ne inábànzà awu mmu—mmufwanyineku kusaka mpùtùmùnyí wende awu. Ne—ne pashiishe lwà *apa* nunku nyewu padi myaba ya disòmba yibidi mwab'ewu.

⁶¹ Ndi muswe bânà baa balume ne baa bakaji batekete bônso balwile kumpala eku, bwa mmone mwa kwakulaku naabo. Apa, nyewu tudi ne ndambu wa nkwasà apa nunku. Tudi anu tutabaleela bwa nupeteku ndambu wa nkwasà. Eyowa's, mukalenge. Yimwe ya ku yôyi ayi neyitukwacisheku mwab'ewu mene. Pa nanku, tudi tuyikeba mbwa bânà baa balume ne baa bakaji batekete aba. Kaa, ekelekele! Abi kí mbilenga anyi? Mpindyewu abi's...Ngeela meeji ne mbifwanyine kwikala bîmpè bu wêwè mwa kupetaku mikwabo's, Mwaneetu Neville, s'nya' mmona bakwabo ndambu benda balwa. Nenku mpindyewu abi's mbilenga be!

⁶² Mbaamaamù bûngì kaayi bàdì mwab'ewu? Elaayi byanza byenu muulu. Kaa, abi's mbilenga bya dikema! Mpindyewu, abi's bidi anu bilenga ne bîmpè be.

⁶³ Mpindyewu nwênù bânà baa bakaji batekete bàdì lwà mundekeelu mwamwa bàba panwikala baswe bwa kulwa kuneeku, lwâyi buludi kumpala eku, panwikala baa bukole bukumbane bwa kwikala kule ne maman. Ne piikalabi ne maman mmuswe kulwa neebe kuneeku, ee, mwambile anu alwe's. Cidi bwa maman pende, cyôci aci. Eyo, mpindyewu.

⁶⁴ Nya' nzwambila, nwênù bânà, twafumu ku dibala mvensa umwe. Nudiku mwa kwanyisha bwa nwênù bônso kumwambulula pamwe naanyi anyi? Nudiku mwa kwanyisha bwa nwênù bônso kwambulula mvensa ewu pamwe naanyi anyi? Mpindyewu, ùdi usanganyibwa mu Maataayi Munsantu, nshapita wa 16 ku mvensa wa 25, ki utudi baswe kwakwilapu. Mpindyewu aba batekete. . .Mwânà wa balume ne wa bakaji mutekete yônso, mu dinda emu, ambulule cyôci eci pamwe naanyi mpindyewu: [Bânà baa balume ne bakaji badi balondesha Mwaneetu Branham—Muf] Ambaayi ne: “Maataayi Munsantu, nshapita wa 16, mvensa wa 25.” Mpindyewu ambululaayi pamwe naanyi. “Bwalu ewu yônso wâjînga kusungila mwoyi wende neawujimije; ne ewu yônso wajimija mwoyi wende bwa bwalu bwanyi Mêmè neawusungile.” Neawusungile! Tücyâmbâayi cyakabidi: “Ewu yônso wajimija mwoyi wende bwa bwalu bwanyi Mêmè neawusungile.” Bilenga be!

⁶⁵ Mpindyewu, nwênù bânà baa balume ne baa bakaji, nudi bamanye mudi bwalu anyi? Kudi bintu byâbûngì pa buloba bidi bya mushinga wâbûngì. Ne cimwe cya ku byôbì bintu abi, nudi naaci leelu ewu, mmusuuka udi munda mwa mubidi awu. Nenku ki cintu cidi citambe kwikala cya mushinga wâbûngì pa buloba, bwebe wêwè. Ncya bushuwa anyi, maamù? Ambaayi ne: “Amen.” [Baamaamù badi bamba ne: “Amen.”—Muf.] Cintu cidi citambe kwikala cya mushinga wâbûngì cyùdì naaci mmusuuka webe

awu. Nenku mpindyewu wêwè mulame musuuka webe, pa dîbà adi neuwujimije. Kadi wêwè mujimije musuuka webe, pa dîbà adi neuwusungile; wêwè mujimijile musuuka webe kudi Yesu, wamonu's. Mu ngaakwilu mukwabo, wêwè mwitabuuje Yesu, udi ushaala muyiidi Wende. Nenku wêwè mufile mwoyi webe kudi Yesu paucidi mutekete mushindu ewu, nenku pa dîbà adi newikale. . . Yèyè neawusungile too ne ku Mwoyi wa kashidi. Kadi, wêwè—wêwè uringa kuwulama, neuwujimije; eyowa's, neujimije. Wêwè muswe kwenza maalu mudi nsongaakaji ne nsongaalume mikwabo eyi yenza muneemu emu, ne kupatuka bwa kuya kenza mudibo bôbô benza amu, pa dîbà adi neu—neu—neuwujimije. Kadi wêwè muswe kufila mwoyi webe kudi Yesu, pa dîbà adi neuwusungile bwa Cyendelele ne bwa kashidi.

⁶⁶ Mpindyewu, nuvulukaayi cyôci aci mpindyewu ne, ki cintu cidi citambe kwikala cya mushinga wâbûngi pa buloba bujima, mmusuuka webe mukese awu. Kadi wêwè muwulame, neuwujimije; wêwè muwufile kudi Yesu, udi uwusungila. Nudiku mwa kwamba aci pamwe naanyi anyi? Pawikala. . . [Bânà baa balume ne baa bakaji abu badi balondesha Mwaneetu Branham—Muf.] Ambaayi ne: “Mêmè muwulame, nêngùjimijè; kadi mêmè muwufile kudi Yesu, nêngùsùngilè.” Ki cyôci aci! Mpindyewu nwacyûmvù. Aci kacyenaku. . .

⁶⁷ Baamaamù bônso bàdi beela meeji ne aci ncîmpè, bǎmbè ne: “Amen.” [Baamaamù badi bamba ne: “Amen!”—Muf.] Kaa, abi's mbilenga be! Abi's mbîmpè.

⁶⁸ Mpindyewu, nudi numona's, aci ki cintu cimwe cyûdi wêwè mwa kwenza. Mpindyewu, uye kumpala. Bôbô baswe kwenza maalu mushindu awu, ne kulekela baa pa buloba abu baswe. . . Bânà baa balume ne baa bakaji bôbô baswe kwikala bapatuka kwaka bwa kwenza bintu kampanda, ne kulonda maalu ne kwamba bintu bidi bibi, ne—ne kwibila ne kwiba, ne—ne kwenza bintu bibi, ne kutentulangana mu tulaasa, ne bikwabo, bǎnzè bôbô; badi bajimija. Badi bawujimija. Kadi wêwè muwufile kudi Yesu, bôbô kabaakwenza aci to, kadi pa dîbà adi aci neciwusungile. Aci ki cyûdi wêwè muswe kwenza. Kî mmwômò anyi?

⁶⁹ Mpindyewu netubange kaabwalu keetu kakese aku. Mpindyewu, awu ki nshindameenu wetu, mpindyewu ikalaayi bavuluke aci. Mpindyewu tubangaayi kaabwalu keetu kakese aku. Mpindyewu, bwa bakulumpe, ne bwa baa—baataatù ne baamaamù, teejejaayi, mwênù peenu, mpindyewu; nwênù, nangananga nwênù baamaamù ne baataatù. Mpindyewu anu. . . nenku netubange. Nutu banage tuumaalu tulonda twa tukese anyi? Nutu batunange anyi? Kaa, mêmè ntu mutunange be! Kadi nangananga. . . Nutu nubala maalu àbûngi adi kaayi malelela to. Kadi ebw bwalu bôbô mbulelela, Bulelela bwa kabuyi dyela mpatà to, Dìyì dyônso dya mwômò amu. Budi mu Bible wa

Nzambi, pa nanku budi ne cya kwikala Bulelela, nwamonu's, bwalu n'Diyi dya Nzambi. Diyi dya Nzambi didi Bulelela.

⁷⁰ “Mpindyewu, udi mumanye's,” mwāmbilèye, “ndi mucyoke bibi be. Ndi—ndi—ndi mucyoke bikole be bya mèmè mufwanyine kufwa anu nunku ewu.”

⁷¹ “Ee,” yèyè ne, “bwa cinyi kwèna ubànda ku nzubu wa kuulu uya kalaala? Nda ùkadyādiḡe pa kalaalu apu, pa nkwasu mule wa cisòmbedi awu, nenku ulaale.”

⁷² Yèyè ne: “Kadi, kaa, s'ndi mucyoke bibi be.” Yèyè ne: “Kaa, munanga wanyi, wikalapù mwa kwikala mumone bìndi mèmè mumone leelu ewu ebi's we! Kaa, ndi . . . ndi, cindì . . . Ncyèna nansha muswe kudya cyakudya cya diloolo to! Kaa, bya bikwacisha ne bwôwà's, bìndi mumone leelu ewu ebi!”

Yèyè ne: “Ee, ncinganyi cyùdi mumone nanku awu's?”

⁷³ Yèyè ne: “Ee, ncyèna mwa kukwambilaku to, bānà basòmbè, kaa, s'ncya cikwacisha bwôwà be! Ekelekele, s'civwa cibi be!”

“Ee, ncinganyi cyùdi mumone nanku awu's?”

⁷⁴ “Ee, ndi mbàndila ku nzubu wa kuulu nkalaadileku panshi katanci kakese, ne pashiishe—ne pashiishe paanyima paa didya dya diloolo patwikala tukaadi bakalaadike bānà bōnsò mu bulaalu, pa dībà adi nēnkulondèlè cidi cipitakane leelu ewu aci.”

“Eyo,” mwakambaye.

⁷⁵ Ki kubàndayè ku nzubu wa kuulu. Kulaadilaye panshi. “Kaa, mucyoke bikole be! Kaa, ekelekele!” Nutu anu bamanye mutu papa patuye mucyoke apu, mucyoke cyokàcyokèè!

⁷⁶ Ki paanyima paa katanci, kànà kaa bakaji kaa twìsù tūbalakana aku, kubangaku kàkaadi kanyeemakanangana kaatwa eku kaatwa eku panshi apu, kiikale kaakula ne diyi dikole ndambu. Yèyè ne: “Sh-sh-sh, sh-sh-sh, kwenji nanku to wè. S'neubiishe papa webe. Nenku, kaa, yèyè's mmucyoke cyokàcyokèè bya mu—mubange kujinga ne lufu. Kàcivwa kabidi muswe mene nansha kwikala ne mwoyi to. Nenku padi papa mucyoke mushindu awu, ee, s'bivwa bikengela anu twètù kumulekelaku mulaale ndambu. Kwikadi wālwa kumibiissha's.” Nenku Miliyama mwānà awu, ki kuya kasòmbayè panshi, bwa kwikalaye mupuwe anu vii.

⁷⁷ Nenku paanyima paa katanci yèyè mumane kulongolola cyakudya cya diloolo aci, ki kubàndayè biteketebitekete ku nzubu wa kuulu aku e ku—kumubiikilaye ne: “Amram?”

⁷⁸ Ki yèyè ne: “Yè, Yoshebeda, mmèmè ewu. Nya' ntuuluka.” Ki kutuulukilabo ku cibandilu aku, nudi bamanye's, nenku kudyabo didya dya diloolo dilenga.

⁷⁹ Nenku paanyima paa bôbò bamane kudya didya dya diloolo, ne paa mwānà mutekete—mutekete wa balume ne mwānà mutekete wa bakaji awu bamane kudya bōnsò cyakudya cyabo

cya diloolo aci, mona's, bôbò. . .maamù kukateekaye bintu ne kubabwikilaye mbulankete mu bulaalu.

⁸⁰ Ki pashiishe kubwelaye mu cibambalu amu, yêyè ne bayende, e kusòmbelabò panshi. Yêyè ne: “Ee, mpindyewu, ncinganyi cyûdi mumone leelu ewu aci, Amram, cidi cikupampalamune lungenyi mushindu ewu—mushindu ewu diloolo edi, mu mushindu wa kuciyiku muswe kabidi nansha bwa kwikala ne mwoyi?”

⁸¹ “Kaa,” yêyè ne, “munanga wanyi, ncyêna—ncyêna anu mwa kucyumvwaku to.” Yêyè ne: “Ndi mumone. . .Ee, tutu tubimonamona dituku dyônsò dicyacyà diiliilà edi, kadi cya leelu civwa cya mushindu wa pawwaci.” Yêyè ne: “Kaa, mêmè's—mêmè's ndi mumone cintu cidi kaciyi kumona cya kacypu ngaamona.” Yêyè ne: “Bânà beetu balela baa balume bakwate ne bya luse abu, bamwe baa kudibo kabayi bapite nansha pa bidimu dikumi ne bibidi to, benda bakoka ciiditempu cinene cya kale aci, ne myonji mibaswikila mu nshingu mushindu ewu. Ki bânà bakwate ne bya luse abu kukokabo too ne paafikibu mu mushindu wa kabaciyiku mwa kukoka kabidi to, mu kubàndà kwa mukuna mukole menemene wawa naka, mabwe a manene awu paanyima pààpa, nenku kabaciyiku mwa kutungunuka to. Ki paanyima paa katanci ciiditempu aci kubangaci cikaadi cidila fyû-fyû ne ciya biteketebitekete menemene, ne paanyima paa katanci cyôcì kwimana. Pashiishe kulwaku muntu kampanda, kaa, yêyè's ùvwa mubuluke's! Yêyè kadi kukungulaye wamba ne: ‘Nudi nwimanyika ciiditempu eci bwa cinyi?’ ‘Pyak!’ ne mfimbu minene menemene ya kale yidi myenze bu nyoka ayi's, kadi kubatuutayi mu mwongo, ki mashi bibatuuka mu mwongo amu, ne apweka mushindu ewu. Ki bânà bakwate ne bya luse abu kushaalabo anu kacya baakwata ku mwonji ewu biikale badila myadi.” Yêyè ne: “Kaa, Yoshebeda! Citudiku mwa kwenza ncinyi's, maamù?” Yêyè ne: “Twêtù aba's tudi cisamba cya Nzambi. Nzambi's utu mutubeneshe. S'tudi bânà baa Abraham, Izaka, ne Yakobo. Kadi mbwa cinyi mukaadibi bikengela bwa twêtù kwikala bapika baa bintu ebi muneemu emu? Kaa, s'bivwa bya bikwacisha ne bwôwà mushindu uvwa bânà baa balume bakwate ne bya luse abu badila. Kaa, kadi ndi nsambila nsambila nsambila, Yoshebeda, bidi bimweka anu bu ne Nzambi kêna anu mene ungumvwa to. Nsambila nsambila, kadi Yêyè byenze anu bu ne m'Munteekele dici didi dipate, ne Kayi ungumvwaku to nansha kakese. Bidi bimweka anu bu ne Yêyè mwine kacyna ubicyuka kabidi to.”

⁸² “Mpindyewu,” mwakambaye, “tangila, Amram, kabyena byumvwika bu ne awu ngwêwè to. Wêwè ewu's udi papa mulelela, kadi ukaadi. . .Kabyena byumvwika bu ne awu ngwêwè to, bwalu's wêwè utu misangu yônsò anu utukolesha ku mwoyi, utwambila bwa kwikala ne diitabuuja kudi Nzambi.”

⁸³ “Kaa, kadi, munanga wanyi, pândi nsambila bikole bya menemene, Nzambi kayi anu ungumvwa apu, nenku’s bidi bimweka anu bu ne bidi byenda binyanguka anu kunyanguka dîbà dyônsò. Pândi ntamba kusambila, ki padibi bitamba kunyanguka.”

⁸⁴ Kadi, nwênù bânà batekete baa balume ne baa bakaji, Nzambi utu uteeleja disambila anyi? [Bânà batekete baa balume ne baa bakaji abu badi bamba ne: “Eyowa.”—Muf.] Yèyè utu uteeleja disambila. Nzambi utu wandamuna ku disambila anyi? [“Eyowa.”] Eyowa. Yèyè utu wandamuna lukasalukasa anyi? Kí ndîbà dyônsò to. MmutuYe wandamuna anyi? To. Misangu mikwabo Yèyè utu utwindija. Ncya bushuwa anyi? [“Eyowa.”] Kadi, Nzambi utu wandamuna ku disambila, kí mmwômò anyi? Kadi kí ng’anu bwalu maalu ônsò adi enda bibi, nanku ncimanyinu cya ne bivwa bikengela twêtù kulekela kusambila to. Tudi tutungunuka anu ne kusambila, nansha bya munyi, kí mmwômò anyi? Ncya bushuwa. Mpindyewu, nwandamunu mu byôbi. Nzambi utu wandamuna ku disambila. Tucyâmbâayi bônso cyapamwe. “Nzambi utu wandamuna ku disambila.” Eyowa. Maalu nansha menzeke mushindu kaayi, Yèyè utu wandamuna, nansha bya munyi. Eyo.

“Ee, neubande bwa kasambila cyakabidi anyi?”

⁸⁵ “Eyowa’s.” Nenku papa uvwa ne cibambalu cisokome kuulu ku cisasa aku muvwaye wenza kuya kasambila. Pa nanku yèyè kubândakù diloolo adi, kutwaye binù ku luseke aku, kwambaye. . . Mpindyewu uvwa mwambe ne: “Yoshebeda, mpindyewu ndaaku wêwè ukalaale, ne wêwè ne bânà. Bwalu, kanuntacishiku mêmè to, pâmwâpa diloolo edi nênsambilè bufuku bujima.”

⁸⁶ Pa nanku ki yèyè kutwa binù, ne kusambilaye kusambilaye. Ndi mmumona wela byanza muulu, wamba ne: “Éyi Nzambi wa Abraham, Izaka, ne Yakobo, wavulukaku mulayi Webe kudi cisamba Cyebe! Ki twêtù aba tusanganyiibwa muneemu mu Ejipitu, ne biikale mu bupika. Kabidi, kaa, batwenzeji baa midimu mikole baa lwonji badi—badi batwenzeja bintu ku bukole, ne biikale batutuuta benda neetu kadyâbâta, ne bantu beetu bakwate ne bya luse badi—badi babavuula bilâmbâ babashiya butaka bwa pulupulu, ne badi batutuuta ne mfimbu. Kadi peetu’s tudi cisamba Cyebe. Éyi Nzambi wa yaaya, ncya bushuwa ne Wêwè neuteeleje disambila! Ncya bushuwa ne Wêwè newandamune ku disambila! Kadi nyewu ndi nsambila nsambila nsambila, kadi Wêwè mbimweneke anu bu ne Kwêna nansha ungandamuna to. Kadi, Nzambi, mêmè ndi mwitabuuje ne Wêwè udi Nzambi, ne ndekeelu wa byônsò Newandamune ku disambila.” Ki kutungunukaye ne kusambila mushindu awu, pabwîpi ne bufuku bujima.

⁸⁷ Nenku mu dinda dyâkalondà, pabwîpi ne dîbà isatu anyi inaayi, kutuulukaye ku cibandilu cikese aci. Nenku ùdi ùtàngila

kwaka, ki mukajende munanga wa mutekete wawa, Yoshebeda mutekete awu. Ùvwa mwaba awu mulaale tulu mu bulaalu. Ne Aalona mwânà ne Miliyama mwânà bakaavwa bamane kuteekiibwa mu bulaalu, pa nanku bakaavwa munkaci mwa tulu tukole anu twetu twa menemene etu, baye mu tulu. Eyo. Kumwambilaye. . . Mukaji kwambaye ne: “Dìbà nyawu dyenda diya, wêwè wenda ushaala anu. . .”

⁸⁸ “Eyowa’s, ndi musambile bufuku bujima.” Mêsù ende akaavwa ne tuntòbengelà twa binsonji, bwalu uvwa mudile mwadi bwa cisamba.

⁸⁹ Ki yêyè kwamba ne: “Tangila, Amram, kabyena bikengela wêwè kudifila bipitepite bwa bwalu abu to.”

⁹⁰ “Mpindyewu,” mwakambaye, “teeleja, munanga wanyi. Abi’s mbîmpè. Kadi mpindyewu tangilaaku, wêwè udi ne tuubânà tubidi twa dikolesha kaaba aka. Kadi abu bujitu mbwanyî mêmè. Piikalaku kakuyi muntu wa usambidila cisamba cyetu cidì cikwate ne bya luse eci to, cyàbènzekelà ncinganyi? Cyalwa kwenzeka ncinganyi piikalaku kakuyi muntu mwikale ne cisamba aci pa mwoyi? S’bidi bikengela bwa muntu aditweku mu disambila.”

“Ee,” mwakambaye, “Amram, bujitu kabwena bwònsò anu bwebe wêwè to.”

⁹¹ “Ee, s’ki mudibi bimweka’s. Kadi nansha bya munyi, mêmè nênsambilè, nansha bya munyi, dìbà dyònsò!”

⁹² Kuyaye ku mudimu dituku adi. Nenku dituku dyònsò ùvwa anu walwa waya, ne mudimu mukole unweumwe wa kale awu. Nenku ùvwa ne mudimu wa lutatu. Bivwa bikengela bwa yêyè. . . Bavwa bapongolola malaba a madyoto mu misheete minene ya menemene ya madyoto, ne bivwa bikengela ikale kacya wimana mwaba awu pabwîpî ne cikutu cya kapyà cinene aci. Pavwabo mwa kucyuzulula, kaa, ekelekele, s’civwa cifwanyine kwamba kumuuvula dikoba, luuya lwa lukwacisha ne bwôwà alu! Yêyè uvwa mwa kwikala kusaka madyoto awu munda amu bwa kuòsha, kuàpàtula; bwa kwibaka naawu njila minene menemene ya bibeeba, ne tuleyi tunene twa menemene tutumbuke, bwa tanzambi twa mpingu ne bikwabo byònsò. Nenku mwena Kilisto mulelela ewu lwà kwînshi kwaka ukwata mudimu mushindu awu, uwukwacila mwena lukuna. Kadi yêyè uvwa mupika, ùvwa mu bupika. Bivwa bikengela kuwenzaye.

⁹³ Bufuku bwònsò pavwaye walukila kumbelu, uvwa mwa kusambila. Ne kubànda cyakabidi ku cibandilu aku, ne kusambila kusambila kusambila, ne kutuulukaku. Maalu lengelaaku ne lengelaaku wêwè, enda atungunuka anu ne kunyanguka.

⁹⁴ Nenku dîngà dituku ku mudimu aku e kuumvwaye manunganyi. Bamba ne: “Ncinyi ciine aci? Ncinyi ciine aci? Ngambilaayi’s!” Muntu unungeejila mukwende. Paanyima paa

katanci, kumpala kwa dituku kujikadi, bwalu butangalake mu ditunga dijima, bwa civwa ne cya kwenzeka aci.

95 Civwa ncinyi? Nsangilu uvwa ne cya kusangila diloolo adi. Mfumu mukulumpe Pâlò, mfumu wa kale wa lwonji awu uvwa ne cya kukungwija cisamba cyende cyònsò, bwa kwenzaye nsangilu mukwabo munene. Pa nanku kwenzabo bwa ne nsangilu munene awu adisangishe kuntwaku.

96 Ki diloolo adi kubwelaye, kaa, ùvwa mucibuluke anu yònsò. Ûbwela nunku, ki mukajende ne: “Amram, munanga wanyi,” mukatuutakeene nende ku ciibi ne kumutwaye mishiku, e kwambaye ne: “Nkaadi mukulongolwele cyakudya cyebe cya diloolo cilenga cya dikema cicikàle ne mudilu. Kadi,” yèyè ne, “munanga wanyi, udi umweka mutookoloke be. Mbwalu kaayi abu’s?”

97 Yèyè ne: “Kaa, Yoshebeda, wikalapù nanshà mwa kwikala mumanye cidì munkaci mwa kwenzeka’s! Kaa, s’ncibi cya kacya!”

“Cinganyi ciine aci?”

98 “Sh-sh, ncyèna mwa kucyamba to, bânà badi panshi. Indila too ne paanyima paa didya dya diloolo, kadi nkwambileci.”

“Eyo.”

99 Pa nanku, kulongololaye didya dya diloolo adi. Nenku kujikijabo didya, ne kwangataye bânà bònsò ne kubalaadikaye mu bulaalu.

100 Pa nanku, kubwelabo. Yèyè kwamba ne: “Yoshebeda, ndi muswe nkwambile cintu kampanda.” Yèyè ne: “Cimwe cya ku bintu bidì bitamba bubi cidì munkaci mwa kwenzeka.”

“Cinganyi ciine aci?”

101 Yèyè ne: “Nebènzè nsangilu mukwabo leelu ewu, diloolo edi. Ne penzabo, nebasakidile bujitu bukwabo pambidi peetu.”

102 Pa nanku, pa dîbà adi, twänjì tuyaayi ku nzubu wa bukalenge wa mfumu. Mfumu Pâlò kupatukaye naabo bònsò pambelu apu, ne kwambaye ne: “Mbimpè, nwènù bònsò tulaala twa masalaayi! Mbwalu kaayi ebu kunudi nwènù badi apa aba? Ndi mutume mèyì aanyi mwab’ewu! Cisamba eci s’nya’ cyenda anu civulangana dîbà dyònsò! Mbwalu kaayi ebu’s? Katwenaku mwa kwimanyika cyôci eci anyi?” Yèyè ne: “Dituku dikwabo’s nekulwe cilwilo ckwabo muneemu emu. Nenku beena lukuna beetu bònsò aba, bàdì mu Goshen mwamwa baba, beena Izaleela aba, nebadisange pamwe ne cilwilo eci, ne nebatutambe twètù bukole. Nenku cibucilu cyetu cinene eci’s necinyangakajiibwe, bukalenge bwetu bunene ebu’s nebututiibwe. Bòbò’s nebatukookeshe twètù. Mbwalu kaayi ebu kunudi? Akulaayi, muntu kampanda akule ne dîyì dikole tûng! Kanwenaku bamanye cintu kampanda cya dyamba anyi?”

Kaa, yêyè's uvwa ne cikisu, kabidi ne cikisu cya dikema. Tulaala twa masalaayi twònsò atu, tükanka nkankanka.

Umwe wabo kujuuka, kwambaye ne: “Mfumu Pâlò akole booboobo bu muswaswa bu nyindu bu cyamu cya mu ditanda.”

“Ee, ambaaku bûdi naabu!”

103 Yêyè ne: “Mfumu akole booboobo bu muswaswa bu nyindu bu cyamu cya mu ditanda. Ubandishiibwe, mukalenge,” yêyè ne, “ndi mêmè njinga ne wêwê usakidile bujitu bukwabo pambidi paa bantu abu.”

104 “Mona cididingidingi naanyi eci! S'nukaadi bamane kusakidila bujitu bûngi cyanaana pambidi paa bantu aba, kadi's nya' benda anu bavulangana. Mona's, wêwê, piikalabi ne ki yebe peebe ngènyì yònsò yûdi naayi, wadilaminayi nkaayeebe!” Kaa, ùvwa mwedyanganyi wa tudamu's.

105 Paanyima paa katanci ki mukwabo kujuukaye, ne mimwemwe yàbûngi ku mishiku, mwenze bu dyabulu. Ki yêyè ne: “Mfumu Pâlò akole booboobo bu muswaswa bu nyindu bu cyamu cya mu ditanda.” Yêyè ne: “Mêmè ndi ne lungenyi.”

Yêyè ne: “Ee, akula ne dîyi dikole! Kwikadi mwimane mwab'awu mushindu awu nansha!”

106 Yêyè ne: “Mêmè nênkwambilè citudi bafwanyine kwenza.” Yêyè ne: “Udi mumanye's, bantu aba badi bavulangana lukasa lwa dikema.”

107 “Eyo, aci ncyà bushuwa!” Yêyè ne: “Bamwe baa kudibo, bamwe baa ku bantu baabo badi mene ne bânà kî mbângi kî mbângi dikumi ne banaayi, misangu mikwabo badi ne bânà makumi abidi. Kadi beetu twétu pâmwâpa kabeena nansha ne umwepele ewu to.” Yêyè ne: “Badi bavulangana lukasa lwa dikema, badi buuja ditunga dijima tente.”

108 Nwamonu's, Nzambi nguvwa wenza cintu kampana awu. Nwamonu's, Nzambi utu misangu yònsò wenza dyabulu diyelè, nudi numona's. Nwamonu anyi? Yêyè ngudi mumanye cidiYe wenza aci. Nwamonu anyi? Ne bakaji biine bônso aba balela anu bânà bûngi cyanaana.

109 “Mona's,” mwakambaye, “mfumu akole booboobo bu muswaswa bu nyindu bu cyamu cya mu ditanda. Ee, ndi nkwabwila cya kwenza. Musangu wònsò udi anu mukaji ulela mwânà mukese wa balume... Bâye mu ditunga emu bâpetè bakaji kampana bàdi kabayi... bàdi kabayi baamaamu to. Nwamonu's, bakaji batu kacyakacya kabayiku balele bânà to, bakaji batu kabayi baswe bânà ne kabayi banange bânà to, baloji baa maùlu maleemàle abu. Nwamonu's, baa maùlu maleemàle menemene abu, kadi ki balenga baa menemene mbôbò abu! Bakulakaji baa minu mileemile, baa kwisù kulaaba bilaabu, nenku kubangata bôbò abu. Bôbò abu kabatu bamanye ne dinanga dya maamu ncyini to. Pa nanku padi mwânà mukese

wa balume ulediibwa, mona's, bôbò baye kangata kânà kakese kaa balume aku, bapatuke naaku ne bakataayishile katu aku ku cimanu, bàkìmànshè bàkälùjilè mamwäku mu nzubu amu mushindu ewu. Bàkìmànshè mu ciina cinene. Kaa, aci ciine's ncyanaana, kupatuka naaku kadi kukaswika twanza ne tukàsà atu, kadi kukakupa pambelu, kudiisha ngandu bwa yadyunda. Ki mushindu ngwôwò awu wa kukùumusha mwab'awu. Pa dîbà adi kabaakuvulanganaku bikole menemene to, bwalu kawkakushaala kabidi bantu balume to; bamane kushipa bânà baa balume batekete bônso."

110 "Kaa," mwakamba Pâlò, "abi's mbîmpè! Awu meeji malenga be!" Nudi numona cidi dyabulu anyi? Ûdi ne lwonji, kî mmwômò anyi? Yêyè ne: "Pa nanku aci ki cintu cya dyenza ncyôci aci! Nda nukangataayi. . . Nudi ne. . . Mpindyewu, bu mudibi ne wêwè ki wâpèci lungenyi alu, ndi nkuteeka anu wêwè awu mutangidi wa cyôci aci. Patuka ndaaku ukakebe bakaji bakulakaji bônso baudi wêwè mumanye abu, bätù—bätù kacyakacya kabayiku banji kushaala baamaamu, ne bätù kabayi banange bânà abu. Ne kabayi. . ." Bôbò. . .

111 Nwamonu's, bikengela maamu bwa kunanga mwânà. Udi muvuluke mwakakunanga maamu anyi? Ee, mpindyewu mona, maamu utu munange bânà bakese baa mu diboko.

112 Kadi byakakengela bwa kwangatabo muntu kampanda uvwabo—uvwabo kabayi. . . bavwa kabayi balele bânà, bavwa kabayi baswe bânà abu, anu—anu—anu bakaji bakulakaji beena cikisu cya menemene abu. Ki kwambaye ne: "Nubavwije bampulushi. Ne panwabavwija bampulushi, ne kubatumina mêyi bwa ne badi mwa kubwela mu nzubu kana yônso udibo bôbò baswe kubwela awu, ne kupatuka ne mwânà mukese yônso ne kumutaayishila mutu ku cimanu, ne kumwelela ngandu bwa yôyi kudya. Mwânà mukese yônso!" Kaa, cikisu kaayi's we! Dîbà adi nudi bamanye cyakenzabo anyi?

"Eyo, abi mbilenga!"

113 Nenku dituku dyâkalondà pakaavwa Amram kuntwaku munkaci mwa kukwata mudimu apu, kuumvwaye ne bwalu abu bukaavwa buswikiibwe.

114 Kaa, kwalukilaye kumbelu. Yêyè ne: "Kaa, Yoshebeda! Kaa, munanga wanyi, lekela's nkwambile bwalu. Udi mumanye civwa dîyi dituma, divwa dipatuke adi anyi? Bwa kushipa bânà bakese baa balume bônso." Ki kumulondelaye. Yêyè ne: "Kaa, mêmè ncyèna anu mwa kucitwalaku to." Kubândayè cyakabidi kuulu aku, bwa kusambila. Bufuku abu yêyè kadi kusambila muvwaye kayiku mwanji kusambila kacya to.

115 Twêtù tudi ne cya kwikala kutungunuka ne kusambila anyi? Kaa, tungunuka ne kusambila! Ncyà bushuwa anyi? Tungunuka ne kusambila, nansha cinyi cyenzeke. Tungunuka wêwè anu ne kusambila!

116 Mpindyewu, nenku katanci aka, kusambilaye bufuku bujima ne: “Èyì Nzambi, ikalaku ne luse! Tùkwàcishèku’s, Nzambi wa yaaya! Tudi tulomba bwa Watukwacishaku mu mushindu kampanda.” Kutuulukaye cyakabidi panshi, pawîpî ne kwîsù kutookaku.

117 Ku dituku ne ku dituku, nenku, kaa, mikunda kaayi mu ditunga dijima’s we! Dituku dyônsò dicyacyà dîlîlîlâ edi bavwa mwa kuumvwa anu baamaamù beela mikunda, kumutu ne kwinshi kwa mìsèèsù. Bavwa mwa kubanyenga bânâ baabo balela mu maboko, bânâ baabo bakese baa balume, baa twîsù tutalame abu. Bakaji baloji bakulakaji abu bavwa mwa kubwelamu kadi, kubakwacila ku tukàsâ twabo tukese atu, kubataayishila ku cimanu ne kubashipa, ne kubeelela ngandu. Maamù mukwate ne bya luse awu uvwa mwa kupona ku binù, ne ùvwa mwa kwela lubila ne: “Kaa, kwangaciku mwanaanyi awu to! Kwangaciku mwanaanyi awu to!” Nenku, kaa, cikondo kaayi civwabo bapicila’s we!

118 Nudi anu bamanye mushindu utu maamù munange mwânâ mukese, ne mutuye umutuuta tuubintu ku cibanga amu. Anji vuluka anu muvwa maamù mwa kukwangata ne—ne kukwowesha mâyi, ne kukutwa mishiku, ne—ne—ne kwamba mùvwâ mulenga amu. Ne muvwaye ukuteeka pa bulaalu bufuku. Ne, kaa, bu—bu wêwê mwa . . . kaaciibi kakese kavwa mwa kunzuluka, kapeepa kakese katalale kabwelelaku, cintu cya mushindu awu, kaa, ekelekele, yêyê’s uvwa mufwanyine kukutula lubilu ne kwinjila ciibi aci, kubwikila mwânâ mukese awu, ne, udi mumanye’s, kumwambula. Yêyê’s uvwa mukunange. Wamonu anyi? Yêyê uvwa mukunange. Kaa, yêyê’s uvwa munange kaacintu kakese kavwa kavwa Nzambi mumupeeshe aku, kaa bwena kavwa kakayi mwa kudyenzela kantu ne kakayi mwa kudikwacishaku kôkò kiine aku, pa nanku yêyê uvwa munange mwânâ mukese awu. Ne yêyê uvwa anu utwa bânâ bende bakese mishiku ne unaya naabo, bwalu ùvwa maamù mulelela. Wamonu anyi?

119 Kadi bakaji bakulakaji bàvwâ bàshipâ bânâ aba, kabavwa bamanye ne dinanga dya buumaamù didi cinyi to. Bôbò kabavwa baamaamù to. Cyabo cyônsò civwabo paabo naaci, bavwa anu ne bisankasanka mu abo meeji, maalu a pa buloba, pa nanku bôbò bavwa mwa kubwela kadi kushipa bânâ bakese baa mu maboko abu. Nwênù nucidi batekete bikole bwa kumanya, kadi cicidi anu citungunuke’s. Ncya bushuwa. Mpindyewu nwênù bakulumpe nudi bamanye cîndî ngamba aci. Ncya bushuwa, cyôcî aci cipitepite ne bûngî! “Kaa,” mùdî wamba, “mêmè ncyêna mufwanyineku kwangata . . .” Kadi dituula dya mafu’s ncintu cimwecimwe aci. Eyo, kadi nudi numona ne bôbò abu kî mbamanye ne dinanga dya buumaamù ditu bishi to. Mpindyewu nudi bamanye cîndî muswe kwamba pândî ngamba ne “baamaamù balelela”! Ncya bushuwa. Kî mbishiilanganeke

to; dyabulu anu yéyè umwèumwè awu! Pa nanku mwab'awu, dîbà adi, bôbò. . . Anji elaayiku anu meeji bwa binunu kuvudija ku binunu kuvudija ku binunu, ku cidimu ne ku cidimu, bibi anu mwakadibi mu Ejipitu amu, anyi mene bibi bipite ne piine apu.

120 Nanku mwab'awu, dîbà adi, bavwa babwela, kabayi ne dinanga dya buumaamù to, pa nanku bavwa mwa kwangata bânà bakese abu babashipa. Kaa, byakatungunuka byenda binyanguka anu kunyanguka's. Ki dîngà dituku kulwaku manunganyi makwabo ne, nebènzè cisangilu cikwabo.

121 Pâlò kubiikidishaye bafidi bende baa ngenyi bônso bwa kudisangishabo, ne bônso abu pamwe, kubwelabo muntwamu: Kwambaye ne: "Eyo, s'nya' bacidi anu benda bavulangana! Netwènzè cinyi mpindyewu ne bwalu ebu?"

122 Mulumyana umwèumwè wa kale wa budimu, wa kwîsù kufinunuke bu kwa dyabulu ewu, kujuukaye. Kwambaye ne: "Mfumu Pâlò akole booboobo bu muswaswa bu nyindu bu cyamu cya mu ditanda. Mèmè ndi ne lungenyi. Tangilaayi, nyawu nudi benze ne bantu abu biikale bakwata mudimu. Nudi nubenzeja bwa kupetabo mfuulu wa madyoto, bûngì kampanda ku dituku dyônso, nubenzeja bwa kubyenzebo ne bitupa bya bikolakola. Nyawu nwâshipi bânà ba—bakese ne bikwabo, kadi's mbôbò abu anu benda bavulangana. Cintu civwa cikengela wêwè kwenza, nkutuma bakaji ku mudimu, bôbò paabo. Wêwè anu mutume bakaji ku mudimu, dîbà adi kabaakwikala. . . ." Kadi, awu kî mmwaba wa mukaji to. To. Pa nanku kwambabo ne: "Kadi tûma anu bakaji ku mudimu, ne ubateeke pambelu pâapa, ne ubènzèjè madyoto awu, bôbò paabo. Nanku pa dîbà adi nebiikale bacyoke paapinganabo kumbelu mu mushindu wa ne, bôbò—bôbò kabayiku bapeta mushindu wa kwipikilabo baabayaabo cyakudya cya diloolo to, kabayiku bapeta mushindu wa kwikala maman mwîmpè to, nwamonu's. Nanku piikalabo baya kenza mudimu ne kutungunuka mushindu awu, nanku bôbò—bôbò kabaakupetaku mushindu wa kucyenza to. Pa nanku, batumaayi ku mudimu, bôbò paabo."

123 "Abi's mbîmpè! Kelekele, wêwè's udi muntu wa lungenyi." Pa nanku kutumaye bakaji bônso ku mudimu.

124 Kadi ki mukulumpe Amram mukwate ne bya luse ulwâlwa ewu, walukila kumbelu diloolo adi, wàmba ne: "Kaa, Yoshebeda, ncyèna mumanye ne citwenza ncinganyi to. Nyawu mpindyewu bakaadi batuma bakaji bônso ku mudimu. Ndi—ndi nkwambila, kaa, ncyèna anu mumanye cya dycenza to! Tudi—tudi—tudi anu. . . Tudi bapika, ne tudi twenda tushaala anu bibi menemene. Ndi—ndi ndyanjila kwamba bwalu ebu ne: Bwa byôbì ne Nzambi udiku mwa kutwenzelaku cintu kampanda nansha cya bishi, aci kaayi neciikale paanyima paa twètù bamane kufwa bônso."

125 Mpindyewu, Nzambi katu windila mushindu awu to, ki mutuye windila anyi? To. Nzambi utu anu ututangila twêtù misangu mikwabo, kî mmwômò anyi? Eyo.

126 Pa nanku diloolo adi, kwambaye ne: “Ndi mbànda nye kasambila mûntù nciyiku mwanji kusambila kacya to!”

127 Mpindyewu, ki mushindu wa kusambila ngwôwò awu, kî mmwômò anyi? Usambila mûtù kuyiku mwanji kusambila kacya to, utwa bwalu abu cyâdì anu byetu bya cya bushuwa ebi! Nwamonu’s, bu wêwè anu mwa kjuuka kwamba ne: “Mukalenge, benesha *Kampanda ne Kansanga*,” Nzambi katu—katu utamba kutuma ntema ku abi to. Kadi paudi utwa bwalu abu cyâdì anu byetu bya cya bushuwa ebi! Panudi nwênù bânà batekete baa balume ne baa bakaji aba nusambila, twayi bwalu abu cyâdì! Nutuku nwenza nanku mu tulaasa anyi? Nutuku—nutuku nulomba Nzambi bwa anukwacishe mu tulaasa anyi? Pautu—pautu uya mu kalaasa apu, kadi kuyi upeta mpwè yâbûngì menemene to, bwela wâmbè ne: “Nzambi, ndi—ndi muswe bwa Wêwè kunkwacishaku.”

128 Wêwè utu usambila anyi? Mbânà batekete baa balume ne baa bakaji kaayi batu basambila? Tumonaayibi byanza byenu. Kaa, abi’s mbilenga. Mpindyewu, abi’s mbîmpè. Utuku ne kaaba kaa cisokomenu mûtù uya kasambila, kaaba kadi maman ne papa kabayi nansha bakumona anyi? Utuku usambila mushindu awu anyi? Wêwè, kutu usambila mushindu awu anyi? Ikala ne kaaba kakese, udifindamu ne usambila, ne usambila disambila dyebe dikese adi. Utuku udisambila diloolo dyônso kumpala kwa kuya kalaala anyi? Paudi ujuuka mu dinda, ne bikwabo? Kaa, abi’s mbîmpè. Mbânà batekete baa balume ne baa bakaji bakwabo kaayi (elaayi byanza muulu) batu basambila? Mu citanda cijima emu. Kaa, abi kî mbilenga anyi? Ee, mpindyewu, abi mbîmpè. Aci cidi cileeja ne udi ne maamù mwîmpè ne taatù mwîmpè menemene badi bakulongesha bwa kwikala kwenza maaluu aa. Mpindyewu, mpindyewu paudi bulelela upeta dijinga, mbîmpè usambila ne meeji matooke ônsò. Kî mmwômò anyi?

129 Pa nanku, Amram mukese awu, kubàndayè kuulu aku. Kaa, ekelekele! Kavwa muswe cyakudya ciine aci to. Kwambaye ne: “Maalu’s anyanguku be. Ekelekele!”

“Kaa,” mwakamba mukaji, “udi ne cya kudya cyakudya’s, papa.”

“Ncyêna anu mwa kudyaku to, Yoshebeda. Ncyêna anu mwa kudyaku to. Ndi—ndi. . .”

130 “Kaa,” mwakambaye, “kadi’s nyawu wenda ujimija bujitu, ne mwikale ubinduluka, ne ukaadi mutookoloke kwîsù. Ukaadi ulûka byakudya biine byûdyadyà, ne bikwabo.”

131 “Kaa, ncyêna mumanyeku cya dyenza ciine to! Kadi,” mwakambaye, “munanga wanyi, piikala muntu kayiku wangata cisamba eci pa mwoyi, piikala muntu kayi usambidila cisamba

eci to, citwenza ncinyi? Maalu paawu ngaa enda anyanguka anu kunyanguka. Ncya bushuwa ne, musangu kampanda kumpala eku, Nzambi wadyakuumvwa!”

¹³² Eyowa, aci’s ncya bushuwa. Aci ncya bushuwa. Nzambi wadyakuumvwa. Nda wêwê anu ku binù utwe bwalu abu cyâdi kadi ushaale anu mwab’awu!

¹³³ Kaa, bwa ewu musangu yêyê kubànda kuulu aku mu mushindu mushiilangane. Pàakabàndàye kuulu aku bwa ewu musangu, wakatwà binù, wakeela byanza muulu, kwela lubila ne: “Nzambi, Wêwê ngûndi ngaakula nende mpindyewu ewu!” Amen. Útwa bwalu cyâdi’s! “Nzambi, Wêwê udi ne maci, ne Udi mwa kuumvwa. Udi ne mêsù, ne Udi mwa kumona. Udi ne civulukilu; Udi mumanye Dîyi Dyebe. Udi mumanye mulayi Webe. Ndi nKusengeleela, Nzambi, tangilaku panshi apa, Wêwê’s udi Nzambi wa Abraham, wa Izaka, ne wa Yakobo, ne cisamba Cyebe cidi mu dikenga, ne badi munkaci mwa kupûnga ne lufu. Twënzèlèku cintu kampanda’s, Nzambi!” “Bikengela Úlwe kutudi lukasa! Bikengela anu twikale Neebe, bwa cyanaana netubutuke. Tudi ne cya kwikala Neebe. Bikengela anu nanku, bwa twêtù kushaala ne mwoyi.” Apu mpaudi usambila cya bushuwa. Kaa, yêyê kusambila!

¹³⁴ Nudi bamanye’s, misangu mikwabo padi bantu basambila, batu bacyoka. Kî mmwômò anyi, maman ne papa? Kaa, bacyoka bikole be! Mwaneetu Branham utu misangu mikwabo ushaala mucyoke bikole mu mushindu wa ngamba kufwa cipuuka pânkaadi nditwa mu disambila dya mukûngulù muleemùle; ndi anu mpangila, pândi nshaala neiyi ndya to, ne bikwabo, munda mwa matuku; mwikale nsambila nsambila nsambila, ne nyiisha. Ne ntu anu nkafika mu mushindu wa nkaadi mpangila, ngamba kudishinda’s. Nenku misangu mikwabo bantu batu bakafika mu mushindu awu. Adi kî ndîbà dya kulekela to. Tungunuka! Nzambi neandamune! [Mwaneetu Branham udi utuuta bintu pa cyambilu misangu yisatu—Muf.] Eyowa’s, mukalenge. Tungunuka anu kacya wakwata! Eyowa’s, mukalenge.

¹³⁵ Pa nanku kubàndayè ku cibandilu cikese, cya kale cikaavwà cidila kakakaka aci. Ne ndi mwa kumona Yoshebeda ulwa kudiye aku, wamba ne: “Kaa, Amram, kwenji nanku to. Munanga wanyi, mêmè—mêmè ndi ngiitabuujja ne. . .”

¹³⁶ “Mpindyewu, Yoshebeda, tangila, wêwê udi wa maalu mîmpè, mulenga kwîsù. . .” Yêyê uvwa maamù mulenga kwîsù, muteketeku ndambu. Ki kumutwaye mishiku ku ditama, nudi bamanye’s, ne kumutuutaye tuumapi nunku *ewu*. Kwambaye ne: “Mpindyewu, maamù, alukila ukalaadike Aalona ne—ne Miliyama mwânà mu bulaalu. Kadi mêmè ndi mbànda bwa kusambila. Nenku mpindyewu, wêwê mungumvwe ndila mwadi, kubàndi wâlwa to.”

¹³⁷ “Ee, kadi, Amram, cyûdi muswe kwenza ncinyi, munanga wanyi? Wêwê, s’ukaadi mwenze anu bu mufwe.”

¹³⁸ “Eyo, kadi ndi—ndi ne bujitu bwa cisamba pa mwoyi wanyi. Bikengela mêmè kwenza cintu kampanda pa bwalu abu. Bidi bikengela mêmè kushaala ku binù. Ne pa nanku bantu bônso...” Yêyè ne: “Leelu ewu, anu leelu ewu, ku kakuna kaa dycznzela madyoto kwaka, mvwaku, mwikale anu ngamba ne: ‘Ee, cya bushuwa, Nzambi neúmvwè!’ Ki muntu mukwabo munene wa kale kulwaye kûmvwà aku, kudikwataye mu cifuka, wamba ne: ‘Ndîbà kaayi dyumvwaYe? Ndîbà kaayi dyumvwaYe?’ Wamonu mushindu ukaadi nansha bantu biine benda balwa ne cijji’s? Bakaadi benda bashaala babangana ne Nzambi, bwalu badi basambila basambila basambila, cintu nansha cimwe kaciyi cyenzeke to. Nenku ewu yêyè kusambila kusambila kusambila, bwalu nansha bumwe kabuyi bwenzeke. Ne baakwidi bônso bakaadi bamba ne: ‘Matuku a bishima akaadi mamane kupita, nenku cintu cimwepele cya twètù kwenza cidì anu kutuuta mutu ku dikoshi ku bidibo bamba kudi batwenzeji baa midimu ku bukole badi bakuukwila bampangaanu, anyi nzambi ya bampangaanu eyi aba, ne bikwabo. Kadi citudi mwa kwenza ki cinganyi?’” Kadi kwambaye ne: “Kadi mêmè ndi ngiitabuuja Yehowah! Amen! Ndi mêmè ngiitabuuja ne Yêyè ucitu anu wandamuna ku masambila!”

¹³⁹ Nudi nwitabuuja nanku anyi? [Disangisha didi dyamba ne: “Amen!”—Muf.] Nudi nuciitabuuja anyi? Amen! Bônso baa kunudi badi biitabuuja nanku bâmbe ne: “Amen.” [“Amen.”] Úcitu anu wandamuna ku masambila! Eyowa.

¹⁴⁰ Kabidibidi kakese kaa kale kaa kalendalenda aku, kamana kujimija bujitu bwâbûngi. Ki yêyè udi ubànda ku cibandilu cikaavwà cidila kakakaka wawa, ùya kwaka e kutwaye binù. Yêyè kwamba ne: “Éyi Yehowah!” Kaa, kusambilaye muvwaye kayiku mwanji kusambila kacya to! Yêyè ne: “Yehowah, tangila kunu! Wêwê’s udi Nzambi wa cya bushuwa. Twètù tudi twitabuuja ne Udi ne maci. Tudi twitabuuja ne Udi ne mèsù. Ne Udi mumanye maalu ônsò. Ne tudi twitabuuja ne Wêwè ki Nzambi wa beena Ebelu, ne twètù ki cisamba cya mulayi. Tudi twitabuuja ne Utu ushaala mukwate ku Dìyi Dyebe.” Yêyè ne: “Tangilaaku anu bampangaanu aba muneemu emu, mudibo bangata patupu mudimu mukole utudi twenza ewu, ne twibaka njila minene ya bibeeba ne mpingu ya dikuukwila, ne bikwabo byônso. Wêwê, Yehowah, Udi mufwanyine kwikala musômbe mu Dyulu kadi kulekela bwa bampangaanu kuKukookeshabo anyi? Mêmè ncyèna ngiitabuujaaku ne Udi mufwanyine kwenza nanku nansha.” Amen!

¹⁴¹ Mêmè ncyèna anu ngiitabuuja ne Yêyè neàcyènzè! Amen! Padi dyabulu ubwela, Nzambi ucidi anu Nzambi! Cya bushuwa’s! Kaakwitabilaku tu-démons etu bwa kwenzatu

nanku to. Ndi ngiitabuuja ne, leelu ewu, padi myòdelè ne bintu bya lukutukutu ebi, ne bintu byònsò bya budingidingi bidi byenzeka ebi; nansha nanku, Nzambi ucidi anu ukookesha ne Ûcidi anu Nzambi! Cya bushuwa's! Cidi citukengela mmuntu bu Amram awu, mwikale ne bujitu pa mwoyi wende, wíkala anu kacya washaala mwaba awu usambila mufwileku bwa bwalu abu, too ne padi Maulu unzuluka mwamwa, Nzambi utuuluka ne wandamuma ku disambila. Amen.

¹⁴² “Mpindyewu tangila kunu,” mwakambaye, “Nzambi, Udi ulekela bampangaanu baseka cisamba Cyebe mushindu ewu anyi? Mbingu ne ngondo ne bidimu's bikaadi bipite. Tudi tusambila ku musangu ne ku musangu, ne binsonji, kadi. . . [Katupa kaa mukaba wa mēyì munda mutupu—Muf.] Éyì Nzambi wa yaaya, witabuuja Peebe cintu bu nunku anyi?”

¹⁴³ Ndi ndikonka, leelu ewu udi nkama ya bânà bakese baa mu maboko biimanshiibwa mu misulu ne mu biina bya nkumba ewu, kabayi babiitabilaku bwa kwikalabo ne mwoyi to, ne dituudisha dya mafu ne bikwabo byònsò biitabuujiibwe ewu; Éyì Yehowah wa yaaya, witaba Peebe bwa cintu bu nunku citungunuka anyi? [Mwaneetu Branham udi utuuta bintu pa cyambilu misangu yisambombo—Muf.] Leelu ewu, udi whisky ne bière, ne ditùnkà dya bufuku, ne bikwabo byònsò, byela mbila mikole ewu. Nansha cyambilu ciine cikaadi citambe kwikala ne butekete mu mushindu wa ne bakaadi baciina bwa kwamba nî ncinyi nî ncinyi pa bwalu abu. Yehowah, witaba Peebe bwa bintu bya lukutukutu bu nanku bitungunuka anyi? Yèyè's neandamune dîngà dituku. Kaa, ciiji Cyende cikole's cidi cikwacisha ne bwôwà padici cilwa. Eyowa's, mukalenge. Bakaji bapatuka ne bangata disù dya mwânà wabo mulela badyenza kakopo kaa kutuutwilamu butu bwa mfwanka, bwa kwikala kwelelamu butu, ne bikwabo byònsò. Ne bantu bangata bânà baabo balela baya naabo mu ngândà ya bière, twânà twa bakaji ne twa balume kacya twàsòmba bufuku too ne mèbà mapite, twa bidimu bisambombo anyi mwandamukulu, banwa maala, ne bintu bya bu nanku awu. Ne ditunga paadi dibivwija bikumbananganane ne mikenji, ne: “Bidi anu bîmpè.” Kaa, ekelekele! Nudi nwela meeji ne Yehowah kí mmumone ciine aci anyi? Padibi ne, badi mene beelulwila nansha bantu badi mu bulongame ne Nzambi's. Biine bintu byònsò ebi munkaci mwa kwenzeka, beelulwila's. Tungunuka, tungunuka wèwè anu kutungunuka! Yehowah neandamune. Kuditacishi to. Eyo.

¹⁴⁴ Tuyaaya kumpala ndambu. Tumusangana usambila kuulu aku. Nenku ki kucyokaye anu bya menemene ebi, kulaadilaye too ne panshi. Ûsambila anu kusambila too ne padiye udishinda panshi. Kaciyi kabidi mwa kutungunuka to, nenku kubakulaye kalu kakese. Kutabulukaye. “Mbwalu kaayi ebù? Tangilaayi numone lwà pabwîpi apa! Bwabwa Bukênkè budi bufumina penyì? Kaa, monaayi, bwimanyine mu ditumba mwamwa.”

Kuvwa kwimana Mwanjelo mwaba awu, mwele Wende wa mvita mulembeleja ku luseke Kwende. Kaa, kutangilaye cyakabidi, ne kudikupulaye ku mèsù. Kudikokelaye ku binù aku, kwambaye ne: “Mukalenge, kaa, kaa, cyùdì Wèwè ukeba kùndì ncinyi—ncinyi?”

¹⁴⁵ Yèyè ne: “Amram, Mémè ndi Mwanjelo wa Nzambi. Ndi mutumiibwe nguumukila mu Dyulu, bwa kukwambila ne Nzambi ùmvù disambila dyebe. Nenku Ndi mulwe bwa kukwambila ne Yèyè neatume musungidi. Yèyè utu uvuluka milayi Yende yònsò.” Ndi mmona Mwanjelo awu mpindyewu; Mutangilaayi numone, nyawu upatula mwele wa mvita awu mu cimanga. Ùdi ufunkuna naawu ku nord. Amram kutangilaye. Yèyè kwamba ne: “Anu mene kudi lusongo lwa mwele wa mvita ewu nkudi kusanganyiibwa buloba bulaya. Nenku Mémè ngwâkalaya Abraham, Izaka, ne Yakobo, baatatwènu abu ne, nwènu cisamba eci mbaapyana buloba abu. Nenku Ngùmùvù mikemu ya cisamba, Ngùmùvù mbila ya bânà, nenku nyewu Ngâtùùluku. Nenku Ndi muswe bwa umanye ne wèwè newikale ne mudimu munene mu bwalu ebu, Amram, bwalu uvwa ne lulamatu mu disambila. Uvwa ne lulamatu mu nzubu mwebe. Nenku lwà pa cikondo cyôci cimwecimwe eci mu cidimu cilwalwà, Yoshebeda, mukajebe mutekete mulenga kwîsù awu, neambule mwânà mukese wa balume mu maboko. Nenku mwânà mukese wa balume awu ki wîkala musungidi.” Butumbi’s we!

¹⁴⁶ Yèyè ne: “Kaa, eyowa. Eyowa. Kaa, eyowa. Eyowa. Kaa, Yèyè’s mmulenga wa dikema.” Utangila nunku, Mwanjelo awu e kubanga kwenda kubànda muulu. Kumwekabi anu bu ne maulu ònsò avwa munzuluke, nenku Yèyè kupatuka mu cibambalu amu. Kwindilaye ndambu. Kwambaye ne: “Kaa, ncyèna mupatuke mu mémè to.”

¹⁴⁷ Kutuulukaye ku cibandilu aku, ne lukasa lwònsò, ki yèyè kwamba ne: “Yoshebeda! Yoshebeda, lukasa!”

Awu ne: “Eyo, mbwalu kaayi, munanga wanyi?”

¹⁴⁸ Yèyè ne: “Juuka wikale musòmbe!” Nenku bukênkè bwa ngondo bwikale bukenkeshile ku dididiishi aku, ùvwa. . . Ùvwa umweka mulenga kwîsù. Ki kwambaye ne: “Ndi mfuma ku dimona Mwanjelo wa Nzambi, ne Yèyè ngudi mungambile bintu byònsò ebi.”

“Kaa, Ùvwa ne mmwenekelu kaayi?” mwakamba maamù awu. “Ùvwa ne mmwenekelu kaayi?”

¹⁴⁹ Yèyè ne: “Kaa, s’Ùvwa mulenga kwîsù. Ùvwa muvwale muzabi wa ukenka. Mèsù Ende avwa abalakana. Ne Ùvwa ne mwele wa mvita mu cyanza Cyende, ki kufunkunaYe naawu ku nord.” Nkwòkò aku, nudi bamanye’s, kuvwa buloba bulaya busanganyiibwa paudi mu Ejipitu; paudi ubànda mutangile kwòkò aku, m’Palestine. Yèyè ne: “KufunkunaYe ku nord. Ne kwambaYe ne twètù netupete mwânà lwà pa cikondo cyôci

cimwecimwe eci mu cidimu cilwalwà, ne mwine mwânà mukese ewu nealwe ne neikale mucimunyi, ne yêyè ki wasungila cisamba Cyende. Kaa, aleluuyah's we, Yoshebeda!"

¹⁵⁰ Ki kumonaye ne mukaji uvwa mutooke. Kwîsù kwende, mêsù ende avwa malengame, muvwa mêsù ende manene awu amweka's. "Yoshebeda, mbwalu kaayi abu?"

"Kakaa, Amram! To, to, to! Twêtù tupeta mwâna wa balume?"

"Eyo."

¹⁵¹ "Kaa, wêwè. . . Kacyena mwa kwenzeka to. Udi mumanye ne ncinyi? Kaa, bu ne kuvwaku mupete cikeena-kumona eci to. S'udi mumanye ne, Pâlò, yêyè nyawu ushipa bânà bakese bônso baa mu maboko."

¹⁵² "Eyo. Kadi, udi mumanye's, piikalabi ne Nzambi ngudi utupa mwânà ewu, Nzambi's ngwakuba mwine mwânà awu. Amen! Nzambi ngudi mulaye. Yêyè Nzambi ngwâmukûba."

¹⁵³ Ee, paakacyabu ki kupatuka e kuyaye ku mudimu. Neku bakwende bônso kuntwaku, kumonabo Amram. Pamutu paa kulwaye, nudi bamanye's, mwikale kacya anu winama ne mucyokakane, ùvwa ne makaaya anu mabandisha kuulu, kwambaye ne: "Mpeteshaayi madyoto makwabo. Tuyaayee, balume nyee!"

"Mbwalu kaayi abu?"

"Butumbi kudi Nzambi's we! Nzambi neandamune ku disambila." Kaa, kakuyi. . .

¹⁵⁴ Nudi bamanye's, bidi bikwenza ne ùdyũmvwè bîmpè paudi upeta dyandamuna. Katutuku bamanye nanku anyi, papa ne maman, padi Nzambi ufila dyandamuna? Kabyena bikengela ne anu wêwè mumone cikeena-kumona to. Manya wêwè anu ne dyandamuna dikaadiku, kwajiki. Kwajiki, manya wêwè anu ne dyandamuna dikaadiku.

¹⁵⁵ Mpindyewu, teejeaayaaku ne ntema mpindyewu, ndi muswe bwa nwênù kuteeleja cyakenzeka. Mpindyewu nudi bamanye's, paanyima paa katanci, bôbò ne: "Eyo, Amram, mbwalu kaayi abu wêwè's?"

¹⁵⁶ "Nzambi's neandamune ku disambila! Nzambi's neandamune ku disambila!"

"Ee, Yêyè neandamune ku disambila bishi?"

"Aci kacyena ne cidici cishintulula to."

¹⁵⁷ Mukulumpe mukwabo kadi ki kuseemenaye mwab'awu, kwambaye ne: "Mpindyewu ndîbà kaayi dyûdi wêwè wela meeji ne Yêyè wadyakwandamunaku ku disambila?"

¹⁵⁸ "Ee, ncyakukwambila to, nansha bishi, bwalu wêwè nyawu udi mwena bupidya. Mpeteshaayi madyoto makwabo apu." Kuêlayè mwômò amu mushindu ewu. Kî mbwalu to;

kabyena bikengela kwambila beena bupidyā maalu ônsò to, kî mmwômò anyi? Kabyena ne cidibi bishintulula to. To, mukalenge. Nansha kakese. “Mpeteshaayi madyoto makwabo apu. Aleluuyah! Neandamune ku disambila!” Mushindu awu ki wûdî udyumvwa paudi umanya ne nebyenzeke. Kî mmwômò anyi? Eyowa’s, mukalenge.

“Ee, Yêyè neàcyènzè bishi’s?”

¹⁵⁹ “Kwèna mumanye to, nansha bishi, tungunuka wêwè anu ne kwikala kumpetesha madyoto.” Ûèla ônsò muntwamu, ùbweja madyoto ônsò a kale awu muntwamu.

¹⁶⁰ Diloolo adi kwalukilaye kumbelu, kwambaye ne: “Kaa, Yoshebeda, anji elaabi peebe meeji tûng, twêtù netupete mwânà! Kaa, yêyè awu ki wîkala musungidi! Nzambi ngwîkala mwa kumutuma. Kaa, aci’s neciikale cilenga be.”

“Kaa, kadi mêmè’s ndi . . .”

¹⁶¹ “Kaa, lekela kulubakaja meeji’s! Lekela kulubakaja meeji! Ekelekele! Nzambi ukaadi ku—Nzambi ukaadi ku ntengu wa dyumvwa patudi twakulangana apa. Nzambi’s udi ne maci; Nzambi udi mwa kuumvwa. Nzambi udi ne byanza; Yêyè udi mwa kusungila.” Pa nanku, kaa, yêyè uvwa ne diitabuujā dyàbûngî be.

¹⁶² Nudi bamanye’s, paudi usambila usambidilamu, upeta dyandamuna, ncya bushuwa ne udi umba upetelamu diitabuujā dyàbûngî pa dîbà adi. Kaa! Ukaadiku musambile bwa cintu kampanda, ne mwikale mumanye ne Nzambi neakwenzeleci anyi? Nwênù bânà baa bakaji batekete aba nutu nwenza nanku anyi, ne nwênù bânà baa balume batekete aba? Eyo. Bushuwa. Mpa dîbà adi padiYe. . . Mpa dîbà adi paudi umanya ne necyenzeke. Eyo.

¹⁶³ Cidimu cijima kupitaci. Nenu katanci aka, ki Amram udi ufuma ku mudimu dîngà dituku ewu. Kadi cyakenzeka ncinyi? Mwânà mukese wa mu diboko wa utamba kukoka ntema’s, kaa, ùvwa mmwânà mukese munanga, wipacila bule *ebu*. Pa nanku ki mukaji kumwambula, kumupeteshaye Amram. Ewu kumutwaye mishiku, nudi bamanye’s. Yêyè mmumunange, nwamonu’s. Nenu maamù uvwa mumukwate. Kaa, cintu kaayi cya mushinga’s we! Kwambaye ne: “Kaa, nansha nanku, ndi ngumvwa bwôwà be, udi mumanye’s. Mwânà mukese wa mu diboko ewu, nkaacintu kakese kapole kaa dikema’s.”

¹⁶⁴ Kadi nudi bamanye mudi bwalu anyi? Bible mmwambe ne yêyè uvwa mwânà mukese wa mu diboko uvwa mutambe kwikala mulenga kwîsù wa kacya baalela bânà. Mpindyewu ndi mumanye ne baamaamù bôbò nebabengangane naanyi pa cyôci aci. Uh-huh. Bavwa beela meeji ne. . . Webe mamwêbè’s uvwa wela meeji ne wêwè ki uvwa mwânà mukese wa mu diboko uvwa mutambe kwikala mulenga kwîsù. Kî mmwômò anyi? Eyowa’s. Yêyè’s udi ne bukenji bwa kwela meeji awu. Kadi Bible

mmwambe ne ewu yêyè ki uvwa mwânà mukese wa mu diboko uvwa mutambe kwikala mulenga kwisù. Kaa, s'ùvwa cilengà's. Nzambi uvwa ne byanza Byende biteeka pambidi pende, nudi bamanye's. Pa nanku, kaa, yêyè uvwa kaacintu kaa katamba kukoka ntema's! Ùvwa mwa kwikala mulaadika pààpa, ne ùvwa—ùvwa mufwanyine anu kwikala ùfùkisha kaamumwemwe keetu kaa kakese menemene aka, kayi ne mênù to.

¹⁶⁵ Kuvwaku ne mwakunyebe wa balume ne bikwabo, mufwanyine kwenza nanku awu, pavwaye kayi ne—ne mênù apu, ùfùkisha anu kaamumwemwe mushindu *ewu* anyi?

Nenku katanci aka ne: “Ngaa!”

“Kaa, ekelekele, Nzambi wanyi! Yoyòyò we! Ndi mumanye, twǎnjì anu tumusokoke's.”

“Mbwalu kaayi abu? Cyûkaadi wenza aci ki cinyi?”

¹⁶⁶ “Tutuuluke nende panshi. Wêwè's udi mumanye cidi dîyì dituma. Wamonu's, bakaji baloji bakulakaji baa maùlu maleemàle abu bôbò badidinge anu bapicile kaaba aka, s'nebangate mwaneetu mulela ewu bamushipe. Ncya bushuwa. Katwena mwa kumulekela udila mwadi to.” Pa nanku, kaa, ùvwa dijinga ne—ùvwa dijinga ne didya dya dinda anyi dya diloolo. Ki maamù kuyaye nende mu ditumba, kumwamusha, nudi bamanye's. Nenku yêyè kumvwaye bîmpè pa dîbà adi.

¹⁶⁷ Pa nanku ndambu wa mafùkù paanyima paa cyôcì aci, bôbò munkaci mwa kunayaku nende, ki yêyè awu ne: “Ngaa!” Ùbangulula cyakabidi's, nudi bamanye, ubanga kudila. Mukaji kuyaye lubilu lukole, kumusokokaye, kumusokokaye ne lukasa lwônsò mushindu awu. Nenku panshi apu, panshi menemene lwà paanyima pààpa, mu cimanu, Amram ukaavwa mumane kulongolola kaaba kakese kavwaye mwa kusokokelamu mwânà awu.

¹⁶⁸ Pa dîbà adi ki katanci aka, kuumvwabo anu cintu cyenda cîbànda kuulu aku cyenza ne. . . [Mwaneetu Branham udi utuuta bintu pa cyambilu misangu yisambombo—Muf.] “Yoyòyò we! Kujikè!” Kutangalakabo muntu ne muntu pa kende kaaba, bàmba ne: “S'mbôbò abu's. S'mbôbò bakaji baloji bakulakaji abu, bakulakaji baa minu mileemile, baa nzadi ya ku minu milaaba ine abu!” Ki baloji bakaji bakulakaji abu kutangilabo panshi apu. Ki bôbò paabo kubatangidila pa dididiishi, kwambabo ne: “Eyo, s'mbôbò. S'nyawu biimane pààpa.”

[Mwaneetu Branham udi utuuta bintu pa cyambilu misangu yitaanu—Muf.] “Unzululaayi!”

¹⁶⁹ Mukulumpe Amram kupatukaye, kuunzululaye ciibi, kwamba ne: “Nudi nukeba cinyi?”

¹⁷⁰ Bôbò ne: “Nwênù aba's nudi ne mwânà wa mu diboko muntwemu, ne twètù tudi bamanye nanku. Nenku tudi baswe kumwangata.”

“Twêtù katwena ne mwânà wa kunupa to.” Kabavwa nende to.

¹⁷¹ “Twêtù’s netubwele bwa kutangila, nansha bishi. S’tudi bampulushi bakaji. Nudi bamone bimanyinu byetu ebi anyi?” Nenku aci’s ki . . . Aci kî ncintu paaci cidì mukaji mwa kwikala anyi? Kadi: “Twêtù’s tudi bampulushi bakaji. Tudi bapetele makenji etu kudi bakookeshi!” Nudi bamanye’s, tukaadi naabo muneemu emu patudi twakulangana apa. Kì pa nanku—pa nanku bòbò kupweka pa dîbà adi, kubwelabo. Kubwelabo ne kukudimunabo nkwaswa wa mu cisòmbedi, ne kukangulabo tubàdì twònsò twa ku meesa a birò, ne kwimanshangano bintu byònsò panshi apu, ne kwangatabo bilàmbà bya pa bulaalu byònsò ne kubinyukululabo. Nenku kubàndabò kuulu e kusanganabo pavwa papa ne kaaba kakese kaa cisokomenu aku. Kuzenzakanabo myaba yònsò, kadi kabayi mwa kupeta mwânà awu to.

¹⁷² Kabayi mwa kupetaku mwânà awu to, ki kuyabo tamakatamaka too ne kudi mukaji kadi kukonkabo, Yoshebeda mukwate ne bya luse—mukwate ne bya luse awu mwimane pààpa, kwìsù kutooke tòò. Kuyabo kudiye aku, kwambabo ne: “Tangila kuneeku! Tudi bamanye ne wèwè ewu udi maa—muvyèlà. Tudi mwa kujaadika aci ku mmwenekelu wùdì nende awu. Tudi bamanye ne udi mukaji udi munkaci mwa kwamusha, ne tudi bamanye ne mwine mwânà awu udi kaaba aka. Netwalukile. Netumwangate!” Bapatuka e kuyabo. Bòbò kutuutabo ciibi ne mukuma mukole, bapatuka nunku ki bòbò bàyaayà bàba.

Mukaji kwambaye ne: “Kaa, kaa, citudi mwa kwenza ncinyi? Citudi mwa kwenza ncinyi?”

¹⁷³ Ki Amram kwambaye ne: “Kusambila’s.” Ki cintu cidì cikengela kwenza anyi? [Bànà baa balume ne baa bakaji badi bamba ne: “Eyowa.”—Muf.] Ki cintu ncyòci aci anyi? “Sambila! Tusambile.”

“Kaa, kaa, kaa! Ncyèna mumanye cya—cya dyenza to. Kaa!”

¹⁷⁴ Ki yèyè kwamba ne: “Mpindyewu, tangila, tuukija, ne ndaaku ukaamushe cyakabidi mwânà. Mèmè ndi mbànda kuulu nkasambile.”

¹⁷⁵ Ki kubàndayè kuulu ne kusambilaye. Yèyè ne: “Yehowah, Wèwè udi ne maci. Yehowah, Wèwè udi ne mèsù. Yehowah, Wèwè udi mwa kuumvwa. Udi mwa kwandamuna ku disambila. Wèwè ngudi mutupeeshe mwânà ewu. Wèwè nguvwa mutupeeshe mulayi Webe. Ne Wèwè ngwashaala mukwate ku mulayi Webe, ne Wèwè ngwàlama mwine mwânà awu. Ne mèmè ndi ne dyeyemena!”

¹⁷⁶ Paanyima paa mumane kusambila, mumane kucyoka cyòkòò, ki yèyè—yèyè kudyupwila anu panshi mushindu ewu kadi kuyaye mu tulu. [Mwaneetu Branham udi widikija muntu

wonona byono—Muf.] Ûvwa mucyoke anu bya menemene! Mukwate mudimu dituku dijima, ne musambile bufuku bujima. Ûkaavwa mucyoke. Ne pashiishe nudi bamanye cyakenzeka ne ncinyi? Wakaya mu tulu, ne wakaloota ciloota.

¹⁷⁷ Nudi bamanye's, Nzambi utu wakwila ku biloota, kabidi, kî mmwômò anyi? Cya bushuwa, Ûtu wakwilaku. Eyowa, Ûtu wakwilaku. Ûdi mwa kwakwilaku. Nwamonu anyi? Nenku Yèyè utu wakwila ku biloota.

¹⁷⁸ Kaa, mmwenze anu utabuluka anyi, kwambaye ne: [Mwaneetu Branham udi utuuta cishonto musangu umwe—Muf.] “Ki mudici! S’bivwa bikengela mêmè kukwelela meeji. Ki civwa cikengela mêmè kwenza.” [Mwaneetu Branham udi utuuta bintu pa cyambilu misangu yitaanu.] “Ncyakwambaku kantu nansha kamwe pa bwalu abu to.”

Kutuulukaye panshi. Kwambaye ne: “Yoshebeda!”

“Yè, munanga wanyi? Kaa, ndi mucyokakane be. Ncyèna mwa kupetaku kalu to.”

“Kaa, laala’s. Laala’s. Byònsò’s byamanyi kujika.”

“Wàmanyi bishi?”

“Kaa, s’ndi anu mumanye. S’ndi mêmè anu ne dyeyemena!”

¹⁷⁹ Papa, diloolo adi, pamutu paa kubàndayè kuulu bwa kusambila, yèyè kupweka mu nzubu wa mwinshi mwa buloba. Ûvwamù ne mudimu. Ndi ndikonka anu ciine civwaye wenza. Twànjààyibi kupwekamu biteketebitekete tũng tumumonebi. Nyawu ndi mmumona mwinshi amu, wenza ne. . . [Mwaneetu Branham udi ubanga kwimbila mu matama, ne utuuta mwikale widikija diibaka dya cintu kampanda—Muf.] “Mpàng, mpàng, mpàng.” [Mwaneetu Branham udi wimbila mu matama.] Wàngata edi dilenge, ne ùdijooja, ùdinyènguvula bwa kumona nî ndimpè. [Mwaneetu Branham udi wimbila mu matama.] Aalona mwànà awu uvwa mupatuke pambelu dituku adi, ne muàngùlule muàkòngòlòje diboko dijima, kuèlayè panshi mu nzubu wa mwinshi mwa buloba amu, nudi bamanye’s. [Mwaneetu Branham udi wimbila mu matama.] “Nzambi udi ukukuba.” [Mwaneetu Branham udi wimbila mu matama.] “Ntendeleelu wa kale, udi ne cya kwikala yònsò mulelela!” [Mwaneetu Branham udi utuuta pa cintu kampanda.] Kuàswìkilayè.

Mukaji ne: “Amram, ki binganyi abi’s wèwè?”

“Aleluuyah! Kî ncintu to, munanga wanyi. Wèwè nda kûyaayà.”

¹⁸⁰ [Mwaneetu Branham udi wimbila mu matama—Muf.] “Ntendeleelu wa kale.” [Mwaneetu Branham udi utuuta cyakabidi.] “Ntendeleelu wa kale.” Ûlwa ne eci *apa*, nudi bamanye’s: “Ntendeleelu wa kale.” “Shhhhhhh,” ùbìkànga byònsò kuntwaku. “Ne yèyè mmwimpè kwòkò bwanyi mêmè! Mpèeshè yèyè wa kale ewu. . .” Wenda wenza cintu kampanda.

181 Nudi bamanye's, paakamana lumingu anyi mbingu yibidi kupita, katanci aka, kudikonkabo civwaye wenza aci.

182 Ki bufuku kampana pavwabo bônò mu tulu apu, yêyè kubànda kuulu aku biteketebitekete ne kubàndayè ne kaacintu kakese aku, nudi bamanye's. Kukàmbululayè mushindu ewu. Ki kubàndayè naaku kuulu aku. Kwambululaye mbulankete muvwa mukajende Yoshebeda mulaadile amu, ne kukabwejaye mwinshi mwa mbulankete amu. Kadi Aalona mwànà ne—ne Miliyama mwànà bôbò bavwa mu tulu, nudi bamanye's; kaa, kavwa kaacintu kakese kaa kalolo, kânà kaa bakaji aku, nansha Aalona mwànà awu pende. Pa nanku, kukeelaye mwinshi amu. Kwambaye ne: “Yoshebeda, munanga wanyi.”

183 Awu ne: “Uvwa mu nzubu wa mwinshi mwa buloba usambila cikondo cya bufuku eci anyi, Amram?”

Yêyè ne: “To. Mvwa mu nzubu wa mwinshi mwa buloba, ntumbisha Nzambi.”

Yêyè ne: “Cyûvwà wenza ncinyi?”

184 Yêyè ne: “Ndi muswe nkwambile. Mpindyewu, s'udi mumanye ne bakaji baloji bakulakaji abu nebaalukile.”

“Eyo.”

185 “Nenku ndi muswe nkwambile citwikala mwa kwenza. Nyewu tukaadi ne mwànà ewu mpindyewu kukaadi ngondo yisatu mijima, ne butudi naabu mbwa kuumusha.”

“Kaa, Amram! Bikengela bwa wènzè cinyi?”

“Bikengela tuumushe mwànà awu.”

“Kuumusha mwànà?”

“Eyo.”

“Kaa, udi ne lwonji!”

“To, ncyèna ne lwonji to. To, to, to. Mêmè ndi mumanye cîndi ngenza aci.”

186 “Udi uswa kwamba bishi? Mona's, s'newikale mubi anu bu Pâlò. Ukeba bwa kuumusha mwànà wetu twètù?”

“Eyo, netwikale ne cya kuumusha mwànà awu.”

“Kaa, kaciyena mwa kwenzekaku to!”

187 “Mpindyewu teejeja. Twètù bamulame, netumujimije. Kadi twètù bamufile kudi Ewu Uvwa mutupeesheyi awu, Yêyè awu ngwâmpeta.” Ncya bushuwa anyi? “Mpindyewu, wèwè mumulame, s'netumujimije.”

“Neumujimije bishi?”

“Mona's, baloji bakaji bakulakaji abu's nebalwe kumwangata.”

188 Nenku tangila, wèwè mulame musuuka awu kadi utungunuka ne kwikala ne nsòmbelu mufwanangane ne wa

baa pa buloba, neuwujimije. Baloji bakaji baa mu iferno abu badi benda balumbatangana neebe. Nenku aci ncyà bushuwa. Dikutakana dyônsò dya kale dya pa buloba edi ne byônsò bya pambelu pàapa abi, bidi anu byenda bilumbatangana neebe. Wêwê muwulame, neuwujimije; kadi wêwê muwâlùjile Ewu Wâkakupèeshawù awu, neuwupete ne neuwulame. Ncinyi aci mpindyewu? Twêtù bawulame, citudi twenza ncinyi? [Bànà badi bamba ne: “Tuwujimija.”—Muf.] Tuwujimija. Twêtù bawufile kudi Kilisto, tudi twenza cinyi apa? Tuwulama. [“Tuwulama.”] Amen! Abi’s mbîmpè. Mpindyewu nudi nwandamuna bîmpè.

¹⁸⁹ Mpindyewu kwambaye ne: “Yoshebeda, netumujimije bu twêtù mwa kumulama. Kadi twêtù bamwaluje—bamwalujile Ewu Udi mutupeesheyi awu, pa dîbà adi netumulame.”

¹⁹⁰ Mpindyewu wêwê udi ne musuuka. Nenku, papa ne maman, mbya mwomumwe nansha nwênù peenu. Kadi wêwê muwulame, neuwujimije. Ncyà bushuwa. Baloji bakaji baa mu iferno nebâwângatè. Bônsò bwabo badi benda balumbatangana naawu! Kadi wêwê muwâlùjile Ewu Wâkakupèeshawù awu, neuwulame bwa Mwoyi wa kashidi. Aleluuyah! Amen! Nwâmfwàiyikù luse, bànà wetu, mêmè ndi—ndi anu wa cyena kale bwa kwela kwa mbila. Wêwê muwulame. . . Tùcyâmbàayi, bônsò cyapamwe: [Disangisha dîdi dyâmbulula cyapamwe ne Mwaneetu Branham—Muf.] “Wêwê muwulame, neuwujimije. Wêwê muwâlùjile Ewu Wâkakupèeshawù awu, neuwulame.” Amen. Wavuluka mpindyewu ne, kuMupeesshawu.

¹⁹¹ Mpindyewu tutangilaayi. Kaa, mukaji kwasaye mwadi. Kwambaye ne: “Kaa, cyûdi muswe kwenza nende ncinyi?” mwakambaye.

“Tangila kunu, ndi muswe nkuleeje cintu kampanda.”

“Cyûdi mwele mwinshi mwa bulaalu bwanyi cyacya ncinyi?”

Yèyè ne: “Indila nkuleeje.” Ki kucipatulaye.

“Kaa, s’nkaacisaka kakese kaa malenge!”

¹⁹² Nkaabwâtù kakese, ki cidiku. Kakayi ne ciludiki, kakayi ne cilàmbà cidi cikwata lupeepele, kakayi ne mbungu to, kadi nekambule bujitu bwa mushinga mukole bûtù kacypu mazuwa a mâyi kaayi manji kwambulaku to, too ne pa dîbà adi. Teelejaayi eci! Kakayi ne kapiteena anyi beena mudimu baa mazuwa a mâyi to. Mwaneetu, mêmè ndi mumanye Mazuwa a mâyi, bwa muntu mukulumpe pende, mushindu awu!

¹⁹³ “Kaa,” mwakambaye, “Am-. . .enzabi tûng ngânji kukatangila, Amram, enzabi tûng ngânji mmone.” Yèyè kuya lwà apa nunku.

¹⁹⁴ Yèyè ne: “Tangila kunu, kadi ne kaacibwikidiji kakese pamutu. Wamonu anyi?” Kwambululaye kaacibwikidiji aku.

Yèyè ne: “Yoyôyò! Kànunka dikaci! Uh! Yoyôyò! Kelekele!”

Yèyè ne: “Eyo, kadi kanunka dikaci.”

“Bwa cinyi?”

195 “Ndi mupongolwelemu kaabùdìmbwà mushitákàjemù. Kònsò nkalaaba kamonya, pambidi pajima.” Kamonya katu nkaabùdìmbwà, nudi bamanye’s, pa nanku baakakàlaaba kamonya pambidi pajima. Ki kavwaye usabisha pèku mwaba ewu aku, nenku kukapongolwela pamutu paa malenge aa. Ùwva mukalaabe kamonya. Yèyè ne: “Wamonu’s, màyi pa dìbà adi kaenaku mwa kubwelamu to. Wamonu’s, nkakanga pambidi pajima.” Ki yèyè ne: “Nenku kaenaku mwa kubwelamu to, màyi’s. Ndi mukalaabe kamonya.”

Yèyè ne: “Yoyòyò! Kànunka mupuuya mubi be!”

196 Nwènu bàna’s nudi bamanye ne kaabùdìmbwà ncinyi, padibo balongolola mùsèèsù apu: “Kaa, awu mupuuya mubi wa dikema!” Kadi kadi—kadi—kadi—kadi kalama... Kadi—kadi kàjika mitanta yònsò ya mu mùsèèsù ayi. Nenku mushindu awu ki udi cyòci eci cyenza, cidi cìjika màyi ònsò.

197 Ne cyòci aci ki cidi disambila dyenza bwa mwena kwitabuuja. Ki cidi cilama ku dituku ne ku dituku maalu a pa buloba kule neebe, mpaudi udyupwila ku binù, wamba ne: “Mukalenge Yesu!” Nenku Mashi apweka, ne Ówò adi akutwa citampi wèwè yònsò mujima mu mushindu wa dyabulu kayiku mwa kukupeta to. Nwamonu anyi? Ncya bushuwa. Nwamonu anyi? Pa nanku, kaa, misangu yàbùngì bantu bayaaya eku ne eku bamba ne: “Ncibi be,” kadi, aci kacylene ne cidici cishintulula to, cidi cikulama mukubiibwe. Ki cintu cya mushinga ncyòci aci, kulama mukubiibwe. Bamba ne: “Wèwè udi wa cyena kale,” kadi, aci kacylene ne bwalu to, cidi cikulama mukubiibwe.

“Ee,” mwakambaye, “citwikala mwa kwenza ncinyi?”

198 “Eyo,” yèyè ne, “nènkwanbilè citwikala mwa kwenza. Netwangate mwànà awu, ne netwànji kutapulukaku nende kakese. Nenku netwangate mwànà awu ne netumuteeke muntwemu, ne netukamuteeke mu Musulu wa Nil mwamwa.”

199 “Kaa, To! To! To! Amram, kwèna mwa kateeka mwaneetu mulela pa musulu to.”

200 “Eyowa! Eyowa! Mémè’s ndi mumanye cìndì ngenza.” Nwamonu’s, yèyè ukaavwa mumone ciloota, ùwva mumanye cya dyenza. Nwamonu’s, Nzambi uvwa mumuleeje njila wa dilonda. Ùwva mumanye cya dyenza. Wakiibaka cyòci eci, ne wakamona ne civwa mmushindu anu pa wòwò wa bwàtù bwàkasungilà Noa kale wawa mu cikondo cyende abu.

201 Pa nanku kwambaye ne: “Tangila kuneeku, ndi mutubule kaadisoso kakese anu lwà kumutu kwabu menemene eku, bwa wamona mwa kweyela. Wamonu’s, ùdi mwa kupetela bukènkè bwa dìbà pòpò apu.”

202 Nenku nudi bamanye’s, bwàtù mu Bible wa Kale, kale menemene wawa, buvwa bwenjiibwe mushindu umweumwe

awu. Ne buvwa ne disoso anu pamutu paabu menemene apu, bwa wêwè kupeta mwa kumona munda, nwamonu's, ne pavwaye mwa kwikala utangidila muulu.

203 Kiashiishe mwânà mukese mukwate ne bya luse ewu, kayi dînà to, kayi nansha mwinyika dînà to; mwânà mukese, kayi dînà, kadi pende mwânà mukese wa utamba kukoka ntema wa pa buloba.

204 Bufuku bwa dituku dyàkalondà, paakaabwelabo, kwindilabo too ne pabwîpi ne dibà isatu wa dinda, kiashiishe bôbò...Kuyaye tamakatamaka too ne mwab'awu. Nenku kujikijaye kusambila. Kuyaye tamakatamaka too ne mwaba awu, e kwambaye ne: "Mpindyewu lwâku, Yoshebeda, juuka!"

205 Nenku ki kubiishabo Aalona mwânà ne Miliyama mwânà. Kaa, kulwaye ne kumwelaye maboko, kwambaye ne: "Papa!" Miliyama mwânà's, wamba ne: "Kwakwangataku mwakunyeetu mukese wa balume, mwânà wa mu diboko, bwa kamuteeka mu Nil mudi ngandu yônsò ya kale yaya mwamwa to, mmwômò nansha?"

206 Ki tatwëndè kumusakaye tusuki twende tukese atu paanyima mushindu ewu. Ne ende...Yèyè uvwa ne mèsù malenga be, ne tusuki tukese tulenga twa dikema. Nenku kumutwaye mishiku ku luseke lwa ditama. Kwambaye ne: "Munanga wanyi, cidi cingenza paanyi bibi ku mwoyi, mèmè. Cidi cingenza paanyi bibi ku mwoyi, mèmè, kadi cyôci eci ncitudi ne cya kwenza."

207 Nudi numona's, nwênù bânà bakese baa bakaji ne baa balume, mîngà misangu bikengela twètù kwenza bintu bidi mu mushindu kampana bitwenza bibi ku mwoyi, kadi tudi anu ne cya kubyenza, nansha bishi. Padi bânà baa bakaji bamba ne: "È, wêwè ewu ukaadiku munwe mucu wa mfwanka anyi?"

Newâmbè ne: "To."

208 "Ee, teetaku umwe ewu! Kaa, mèmè ewu's ndi mulunda webe, s'udi mumanye. Eyo, teetaku wôwò ewu."

209 Kadi wêwè, ncifwanyine kukwenza ndambu bibi ku mwoyi, kadi amba ne: "Huh-uh. Ncyèna muciswe to." Wamonu anyi? Wamonu anyi? "Ncyèna muciswe to."

Awu ne: "Udikù mwa kulwa, bwa kuya naanyi mu sèndèmâ diloolo edi anyi?"

210 "To, to. Huh-uh. Mèmè ncitu nya mu maasèndèmâ to." Nwamonu anyi? Ncifwanyine kwenzaku anu bibi ndambu ku mwoyi. Nwamonu anyi?

211 "Kaa, wêwè's udi anu muntu wa meeji a cyena kale." Kwitabuujiaku aci to. Ncifwanyine kwenzaku anu bibi ndambu ku mwoyi. Wêwè cinguluja anu mutu umusheku mèsù; ki cintu cijaalame cya dyenza, udi umona's. Ikala wêwè misangu yônsò wenza anu aci, ikala wenza anu cintu cidi cijaalame. Eyo.

212 Nenku mpindyewu padi bânà baa bakaji munkaci mwa kulonga bintakanyi bya maja a kale a kaamukolo abi mushindu awu, ne bakeba bwa wêwè kucyenza; ùbâmbilè ne: “To, to.” Kwèna wêwè ucyenza to, wamonu’s.

213 “Kaa, ee, s’ndyumusha dya luteetuku dya menemene.” Kucyuku nansha kubicyuka to nansha biikale dyumusha dya luteetuku dya bishi. Ikala ukeba wêwè anu bwa kwenza cidi cijaalame, pa nanku wikale wêwè wenza anu cidi cijaalame. Mpindyewu, ikalaayi anu bavuluke cyôci aci mpindyewu. Kanwakucipwaku mwoyi to, kî mmwômò anyi?

214 Mpindyewu, mpindyewu bakenza cinyi? Baakangata mwânà mukese wa mu diboko awu pa dîbà adi, ne baakaya kuntwaku. Ki Aalona mwânà kulwaye mwab’awu, kwambaye ne: “Papa, cyûdi muswe kwenza ne bébé wetu ncinyi?”

215 Yèyè kwamba ne: “Aalona, sòmbelà pa bibelu byanyi apa, munanga wanyi.” Yèyè ne: “Tangila, Aalona. Twêtù balame bébé ewu, netwikale mwa kwenza cinyi?” [Disangisha didi dyamba ne: “Kumujimija.”—Muf.] “Kumujimija. Kadi twêtù baaluje bébé ewu mu byanza bya Ewu uvwa mutupeesheyi awu, Netwikale mwa kwenza cinyi?” [“Kumulama.”] “Netumulame.” Aci ncyà bushuwa.

“Kadi neücyènzè bishi’s, papa?”

216 “Ncyèna mumanye to. Ncyèna mumanye mwikalaci mwa kwenzeka to, kadi Nzambi ngwacyenza.” Nwamonu anyi?

217 Ki pashiishe kuteekabo mwânà mukese wa mu diboko awu muntwamu, nenku ki yèyè uyaaya wawa. Nenku ki bôbò bayaaya aba mpindyewu, baya batangile ku ciibi. Bakaadi benda baya batangile ku ciibi, yèyè utangila mu *nunku* lwà kwinshi kwa mùsèèsù, mu *naka* kwinshi kwa mùsèèsù. Mwaba nansha umwe, kakuyi kulwa muntu nansha umwe to. Kwambaye ne: “Lwâku, Yoshebeda. Lwâku, Aalona. Pit’eku, pit’eku, Miliyama. Katuyaayi.”

218 Kwangatabo kaabwâtù kakese aku ne kupwekabo batangile ku bilôngò bya ku musulu. Kaa, mmutanci mule kumpala kwa kwîsù kutookaku. Nenku ki Aalona mwânà ulwalwa ewu, wenda ulonda paanyima pààpa mukwate ku cyanza cya Miliyama mwânà, mwakunyi wa balume ne yàâyèndè, bavwa benda badila. Ne Yoshebeda mukwate ne bya luse awu, uvwa wenda ulonda, ùshikunkila ne, “sniff, sniff, sniff, sniff.”

“Sh-sh-sh-sh-sh! Badi batentekela mu mùsèèsù. Ikala mudimuke. Sh! Ikala mudimuke.” Benda bapweka ne mùsèèsù. “Sh-sh-sh! Ikalaayi badimuke.” Yèyè mwambule mwânà mukese awu. Nenku maamù nguvwa mwambule mwânà mukese awu, ne—ne papa uvwa mwambule kaabwâtù aku.

219 Kupwekabo too ne ku musulu. Kaa, s’mmusulu munene wa menemene, mwibidì ku bunene bwa buloba bujima, bu

nanku awu. Ne pa nanku, pa díbà adi, musulu munene wa menemene, upweka ne lubilu, cibi mwikale anu mûle tente ne ngandu yebe ya minenaanenaale ne ngandu ya nsaka-mwabi. Kaa, yivwa midyunde. Yoyôyò! Bakaavwa bayidiishediishe bânà bakese bônso abu's. Yikaavwa yôyi anu midyunde's. Nenku—nenku kwambaye, Yoshebeda kwambilaye Amram, bayende awu, ne: “Kaa, amba tũng bu ngandu ya nsaka-mwabi ayi mwa kumukwata? Amba tũng bu ngandu mwa kumulenga?”

²²⁰ Yêyê ne: “Kulubakaji meeji to. Yôyi anu mididinge mikatwe dyûlù mu kaabudimbwa aku, neyiseemene kule kwa dikema, wamonu's. Ki bwa cinyi kadi kanunka dikaci, wamonu's. Yêyê neatume dyûlù dyende muulu,” yêyê ne, “kî mmufwanyine kuumvwa mupuuya wa mubidi wa buntu to, pa nanku neaseemene kule. Kaabudimbwa aku nekiikale kanunka mupuuya mubi menemene mu mushindu wa ne yôyi neyinyeeme. Nebiikale bîmpè be. Kulubakaji meeji to.” Pa nanku bôbò. . . Ki yêyê kukateekaye panshi, kaabwâtù kakese aku. Ki yêyê kwamba. . . “Mpindyewu amushaaku mwânà.”

²²¹ Ki maamù kwangataye mwânà e kumwamusha, nenku yêyê kwamusha mwânà awu too ne paavuye kuumvwa ne didya dyende dya mu dinda dyâkumbanyi, dinda bwebwebwe. Ki pashiishe yêyê [Mwaneetu Branham udi wenza byumvwika mùtù muntu mutwangane mishiku amu—Muf.] kumutwaye mishiku. Ki kwambaye ne: “Mpindyewu, Aalona, udi mwa kumutwa mishiku.” Nenku Aalona kumutwaye mishiku. Ne pashiishe kuyaye nende kudi Miliyama, ne yêyê kumutwaye mishiku. Ne maamù udi umutwa mishiku, yêyê ne: “Kaa,” mwakambaye, “ndi anu. . .”

²²² “Mpindyewu, sh-sh-sh! Mpindyewu teejejaayaaku, bikengêla twikalaayi basalaayi. Nwamonu anyi? Bikengela twikalaayi basalaayi. Mpindyewu nudi bônso baswe kumutwa cyakabidi mishiku anyi?” Bônso bwabo kumutwabo mishiku, cyakabidi, ku muntu ku muntu. Pashiishe kumwelabo muntwamu.

²²³ Nenku maamù uvwa mwenze kambulankete kakese, e kukateekaye pôpô apu, ne kaamusaamu kakese. Kukateekaye mwab'awu. Kwambaye ne: “Mwanaanyi mukese munanga, Nzambi akubeneshe.”

“Sh-sh-sh! Mpindyewu, Nzambi ki watabaleela cyôci aci. Nwênù kanwikadi nulubakaja meeji nansha.”

²²⁴ Kubwikilaye kaacibwikidiji kakese aku. Nenku katanci aka, taatù kubangaye kuvuula cinkutu cyende, kukopola muteelu. Ki yêyê uyaaya ewu, wenda wendela mu mâyi.

²²⁵ Nudi nwela meeji ne ncinyi cidid munkaci mwa kwenzeka mu Dyulu, pa diine díbà edi? Aleluuyah! Nudi bamanye's, padi maalu enzeka pa buloba apa, kudi kabidi cintu kampanda cyenzeka muulu Mwamwa, mwômò paamu. Amen! Ndi mwa

kumona Nzambi ujuuka mu Nkwasa Wende wa butumbi, uya pààpa, wamba ne: “Ngabudyele! Ngabudyele! Udi penyi?”

Ngabudyele ne: “Mmêmè ewu, Mukalenge.”

226 “Lwâku mwab’ewu! Ndi muswe nkuleeje cintu kampanda!”
Yèyè ne: “Nwênù Banjelo lwâyi bônso mwab’ewu, bwa katanci kakese, Ndi muswe nnuleeje cintu kampanda. Ndi ne bantu badi baNgiitabuuja. Eyowa, Ndi ne bantu badi baNgeeyemena. Lwâyi mwab’ewu, bwa katanci kakese! Mbîmpè bwa nwênù bônso Banjelo, nutape disù ku bwalu ebu. Tangilaayi!”

“Mpenyi pàdici?”

“S’anu lwà pa buloba pààpa. Tangilaayi kwoka.”

“Eyo, eyo. Eyo, mêmè ndi ncimona.”

227 “Tangilaayi anu pa buloba pààpa. Nudi numona ku mwelelu kwa nkodi yaya—yaya—yaya kwaka, bilòngò byabya ne bikwabo?”

“Eyo.”

“Monaayi kwaka!”

“Ncinyi ciine cyacya?”

228 “Nyawu padi muntu ne byanza byela muulu, mutwe binù, uNsoka. Nyawu padi maamù udila mwadi, ne bânà bakese babidi badila myadi. MbaNgeeyemene ne ku ndekeelu menemene. Wèwè Ngabudyele, udi muvuluke pauvwa mubwelemu apu anyi? Udi muvuluke muntu wawa anyi?”

229 “Eyo, mvwa mutwilangane nende mu cibambalu diloolo adi ne mwakulangane nende. Uh-huh.”

230 “Mmutungunuke anu ne kuNgeeyemena. Ndi ne bantu badi baNgiitabuuja! Ndi ne bantu bàdi baswe kuNgeeyemena ne ku ndekeelu!” [Mwaneetu Branham udi utuuta bintu pa cyambilu misangu yisambombo—Muf.] “Udi mumumone anyi? Ikala mumutangile.”

“Eyowa’s, kaa, cyacya’s mbukitu’s!”

231 Taatù udi wenda wendela mu mâyi, wabangi kwikala kwenda kusaka kaabwâtù kakese aku.

Ndi mwa kuMuumvwa wamba ne: “Ngabudyele!”

“Yé, Mukalenge?”

232 “Bìikilà Banjelo binunu dikumi bamate mu cyalu. Ubatumine mêyi bwa kwasabo lwendu anu patudi twakulangana apa. Bìikilà bilwilu bya mu Dyulu bipatuke. Ubatume bônso bwa biikale bábànda bápweka, benda balonda tuumakunji twa cibandilu cya mu Dyulu, ne ubateeke kumutu ne kwinshi kwônso kwa musulu wa Nil aku. Ndi ntuma dîyi ne ngandu nansha umwe kalengiku ku bujitu budi bwambula mu bwâtù abu to! Cintu nansha cimwe kacibulengiku to!

Kanulekediku nansha bwa citupa cya mucu kuseemenaci pabwipi naabu to.” Aleluuyah!

²³³ Ngabudyele kwambaye ne: “Necyenjiibwe.” Ekelekele! Yèyè kwela mpungi! Banjelo binunu dikumi kulwabo bambule bya mvita!

“Mwendeshi wa bwâtù. NeWikale penyi, Mukalenge?”

²³⁴ “Nèngiikalè ku ditengu dikwabo dyadya.” Yèyè utu misangu yònsò anu ku ditengu dya dyakidila. “Nèngiikalè mwindile ku ditengu dikwabo dyadya. Ndi ne kiipacila kampanda. Dìbà diikala bantu bakaadi baNgeeyemene, Ndi ne cintu kampanda, kiipacila kampanda; nebiikale bîmpè bwabo bôbò.” Eyo, Yèyè udi upweka ku ditengu dikwabo adi.

²³⁵ Ndi mmona Mòsà. . . anyi Aalona mwânà ne bakwabo abu, baalukila benda bàbànda ne mùsèsù, benda badila. “Sh-sh-sh-sh-sh! Ikalaayi bacitangile.”

²³⁶ Nenu Miliyama mwânà, uci yèyè anu mwimane, utangila. Yèyè ne: “Kaa! Kaa!”

²³⁷ Yèyè ne: “Lwâku’s, Miliyama, kwîsù’s nyawu kukaadi kwenda kutooka. Lwâku, bitaala nyawu bikaadi bisama bwa kucya kwa bufuku. Lwâku kwîsù’s nyawu kukaadi kwenda kutooka. Lwâku’s, munanga wanyi, katuye’s!”

²³⁸ Yèyè ne: “Kaa, papa, papa! Bu wêwè mwa kuswa, bwa musangu ewu kabidi. Ndekelaayi ngânjì anu kwimana, ndekelaayi ngânjì kwikala mucitangile bwa mmone ne cidi cyenzeka ncinganyi. Nèngààlukilè pambelu apu paanyima paa katanci.”

²³⁹ “Kaa,” [Mwaneetu Branham udi utuuta cishonto—Muf.] “alu’s ndungenyi lwîmpè, Miliyama. Mbifwanyine kwikala anu bîmpè’s. Ikala wêwè anu mwimane bwa kumona ne cidi cyenzeka ncinganyi.”

“Eyo, nèngiikalè—nèngiikalè mucitangile.”

²⁴⁰ “Mpindyewu, wâlwa lukasa pambelu paanyima paa katanci. Ikala wêwè anu mutangile bwa kumona ne cidi cyenzeka ncinganyi. Nenu ulwe, ututwadile maluba, a ne cidi cyenzeka ncinganyi.”

“Eyo, papa.” Ki bôbò kutungunukabo ne kuya, bivwa bikengela bwa kulwijakajabo.

²⁴¹ Miliyama mwânà, ki kushaalye mwimane utangila. Katanci aka, kwîsù kutookaku. “Kaa, kaa, kaa, ncinyi cidi cyenda cilwa kwaka cyacya? Nci—ncitupa cya mucu. To. Cyacya nngandu wa nsaka—mwabi anyi? Kaa, nyawu wākùdimuku’s.”

²⁴² Ha-ha! Cyakamonaye ncinyi? Wākamòna cidi bantu bààbûngì kabayi bamonaku to. Nwamonu anyi? Bujitu bukese bwambula mu bwâtù abu buvwa anu bwenda buya’s, kacya anu bwalelema bupicila mwab’awu. Bavwa beela meeji ne kabuvwa

ne mwendeshi to; bavwa beela meeji ne kabuvwa ne kapiteena to. S’buvwa nende. S’bavwa bakungwile mu nyungulukilu mwõnsò amu.

243 Ki kangandu kakese kàlwalwà aka, kwambaye ne: “Kaa, mona kwaka!” Ki kòkò kàlwalwà aka, kaleleme mushindu *ewu*. Kadi kaya . . . Kaa, to. To, to. Kakeena mwa kuseemena pabwìpì ne bujitu bwambula mu bwâtù bwabwa to.

Munda amu muvwa mulekeeshanganyi wa ku bupika, musungidi, mìlìyò yisatu ya beena Yuda yìvwà yìkèngelà kulekelediibwa ku bupika. [Mwaneetu Branham udi utuuta bintu pa cyambilu misangu yitaanu—Muf.] Démons yõnsò ya mu iferno kayivwaku mwa kumulenga to. Kenda kapweka kacya kaalelema, kaabwâtù kakese kaa kale kavwa kenza ne kaabudimbwa aku, kenda kapweka ne musulu.

244 Katanci aka, kukabwelaku mu ncimbà. “Kaa!” Miliyama kwambaye ne: “Kaa! Kaa! Tangila kwaka! Wawa ncimbà, monaayi anu bwalu! Monaayi anu bwalu mushindu wawa!” Katanci aka, anu dyakamwe nunku kaabwâtù aku kumba kapatukamu.

245 Ki mushindu uyaayabi ngwòwò awu. Tutu tukabwela mu ncimbà, misangu mikwabo, kaabwâtù kakese aka. Kulubakaji meeji to. Kudi Kampana udi mutangile. “Banjelo baa Nzambi mbateeke cituudilu cyabo cinyungulukile aba badi baMuciina.” M’Mubateeke binunu dikumi pa dibeji dya badi mu lwendu alu patudi twakulangana apa.

246 Miliyama mwânà awu, kupwekaye, kubàndayè pa lubwebwe lunene elu, e kupanyeemenaye lubilu mushindu *ewu*. E kutuulukaye lubilu, mutangile kaabwâtù aku. Ki kupwekaku kenda kopicila *emu*, ne kopicila mu bikutukutu bya bilòngò bya ku màyì ebi. Paanyima paa katanci kòkò kukàlama muntwamu. Kwambaye ne: “Kaa! Kaa, ndi ndikonka’s!”

247 (Mpindyewu, papa wende nyawu uvwa mumwambile ne: “Mpindyewu kulekediku muntu umona ne wèwè udi munkaci mwa kutangila kantu aku to. Muntu yèyè anu mulwe, enza wèwè anu bu ne kwèna nansha mutangileku to, asa wèwè anu lwendu mutangile kwa cyanaana. Kwikadi—kwikadi wenza bu ne udi nansha munkaci mwa kutangila to nansha kakese, tungunuka wèwè anu ne kwenda kuya.” “Eyo,” mwakambaye.)

248 Kutungunukaye wenda anu upwekela lwà ku mwelelu aku. Kòkò kukàlama. Katanci aka anyi, kulwaku musumbà munene wa balobi. Ki kwenzaye anu bu ne ùvwa mmwânà wa bakaji pende nanku awu mwikàle wenda wendakana. Mu kuya mu kuya amu, cikaavwa dîbà dikumi dya dituku mpindyewu, nudi bamanye’s, pa nanku ki yèyè kwikalaye anu wenda upweka ne musulu. Kadi mwikale anu ne dîsù kacya dyòsha paanyima, kasekeseke’s, bwa kumona ne kuyaayaku mpenyi.

249 Paanyima paa katanci kupicilaye pabwîpì ne musùmbà mukwabo wa bantu. Mutungunuke anu ne ditangila; kuyaye kule ndambu. Kutungunukaye anu ne kuya, uya kule ndambu.

250 Paanyima paa katanci kufikaye ku cimanu cinene cya menemene. “Kaa, ekelekele, s’kayaaya paanyima paa cimanu eci’s!” Civwaye mwa kwenza ncinyi? Kavwa mumanye cya dyenza to. Pa nanku yêyè kavwa mwa kubàndila pamutu paa cimanu aci to, pa nanku yêyè kwendela anu mu mâyi amu ne kubàndilaye pamutu paaci apu mushindu *ewu*, ne kukalabila pamutu apu. Kubàndilayè lwà pamutu apu, ne kutungunukaye ne kwenda kuya.

251 Katanci aka anyi, yêyè kusanganyibwa mu lupangu lulenga lwebe eyo. Bilòngò bisampile myaba yònsò, nenku mwikale mulenga mwa dikema. Mpindyewu teejeaayaaku bwa katanci kakese cyanaana. Mpindyewu tangilaayi, nwênù bàna bakese baa bakaji. Bilòngò bilenga, nenku, kaa, mici mmisonza yònsò. Bivwa bimweke bilenga bya njajama! Civwa ndupangu’s. “Kaa,” mwakambaye, “tangila kwaka, cyacya naka! Kaa, ekelekele! Mêmè’s nkaadi mu lupangu lwa bukalenge, nzubu wa bukalenge wa Pâlò, mu lupangu. Cîngiikalà mwa kwenza mwab’ewu ncinyi? Bòbò anu badidinge bambakwile mwab’ewu, kaa, ekelekele, cyangenzelabo ncinyi?”

252 Ki kutangilaye. Ki kaabwâtù kakese kàyaaya kaka, nenku nkaaka kanji kwenza bu kìmànyi munkaci mwa mâyi mwamwa, ne kubangaku kakaadi kanyunguluka mu dilelema dyaku adi, munkaci mwa mâyi amu. Mêmè ndi ndikonka ne mbwa cinyi. Ki kuumvwaye muntu uyiikila. Kubwelaye biteketebitekete mwinsi mwa bisuku amu. Kusòmbayè, ne kutangilaye mushindu *ewu*, nudi bamanye’s, Miliyama mwànà awu nguvwa mubange kutangila awu, kukàmònayè.

253 Katanci aka, ki bantu baa bafiike banene baa menemene baa makanda bàlwalwà aba bambule cipooyi muulu mushindu *ewu*. Ne nsongaakaji yenda yilonda muunyima, yenda yimba misambu. Nenku ki muntu mukaji ulwàwa ewu, mwikale ne cintu cinene cya cijengu cya ngòlò ku mutu kwende aku, ciikale ne nyoka munene mubaalule mukana (nunku *ewu*) lwà kumpala kwaci aku. Mwine awu mwikale mukaji ne mmwekelu wa maalu mîmpè, e kutuulukaye. Muvwale nkanzu mulenga wa dikema, ne bikwabo. Nenku ndi ngumvwa umwe wa ku nsongaakaji ayi wamba ne: “Mutambe bunene, udi wela meeji ne mâyi neikale makwate luuya mu dinda emu anyi?”

254 Miliyama kwambaye ne: “Mutambe bunene? Kaa, awu’s udi ne cya kwikala wa mu bukalenge’s, nenku ndi ne cya kwikala nsanganyibwa mu lupangu. Nenku bòbò badidinge anu bambakwile muneemu emu, cyangenzelabo ncinganyi?”

255 Eyo, kutuulukaye panshi. Nenku bantu baa bafiike banene aba bakwate dikombo mushindu *ewu*, kwasaye lwendu wenda

uya ku mwelelu wa mâyi mushindu *ewu*, ki kukopolaye bilatu. Nenku nsongaakaji umwepele uvwa ne mansùmé, ne mikwabo yivwa ne nsabanga. Nenku yêyè uvwa wenda upwekaku bwa dyowa dyende dya mâyi a mu dinda. Nenku kupwekaye kuntwaku ne kubangaye ku—kudilongolola bwa dyowa dyende dya mâyi. Kukopolaye bilatu. Kwambaye ne: “Nêmbwejè bânà baanyi baa nkàsà mu mâyi bwa kumona ne akaadi makwate luuya anyi. Kaa, s’ngaa adi anu malenga’s, anu. . . Cidi kwaka naka cyacya ncinganyi?”

256 “Kaa!” Miliyama, Miliyama mwânà kwambaye ne: “Kaa! Aakaa, yêyè’s nyawu ukaavwa mumane kutentekela kaabwâtù aku.”

“Kaa,” mwakambaye, “cyacya nngandu anyi?”

257 Umwe wa ku bantu baa makanda abu kwambaye ne: “Anji indila kakese, mêmè nênkajandùlè.” Pwaka, pwaka, pwaka, wenda upaata mu mâyi amu. Ûkâmbula mushindu *ewu*, walukila. Kwambaye ne: “Mutambe bunene!” Ûkâfila kudi nsongaakaji awu. Nenku nsongaakaji awu ùkângata ùkâfila kudiye mushindu *ewu*, ne yêyè ùkâtèèka panshi.

258 Yêyè ne: “Ncinyi ciine eci? Yoyôyò, cînunuka dikaci! Cidi ne kaabudimbwa pambidi pajima. Tangila kuneeku, cidi ne disoso lwà pamutu paaci apa.”

259 Ki Miliyama ne: “Kaa! Kaa, ki mwakunyaanyi mukese wa balume wâyi wawa’s weeyoo! Ki mwakunyaanyi mukese wa balume wâyi wawa’s weeyoo!”

260 Ki kukakangulabo mushindu *ewu*. “Kakaa, civwa mmwânà wa mu diboko’s!” Ki yêyè kubanga. . . Mwânà wa mutambe bulenga bwa pa buloba bujima! Nenku, kaa, Nzambi mwine Uvwa mwa kujuula lukinu awu, ùvwa mwa kujuula dinanga; ne dinanga dyônsò divwaYe mwa kuteeka munda mwa mwoyi wa buntu adi, dya maamù bwa mwânà adi, ki kuditeekaYe munda mwa mwoyi wa mwânà wa bakaji awu. Ki yêyè—yêyè kwamba ne: “Ngumwe wa ku baa beena Eb-. . . Mêmè ndi mumanye cidîku. Ntaatù wanyi mêmè udi usaama mutu wawa! Yêyè udi ne lwonji lubi be! Mmujuuke kwamba anu ne bânà bônso baa beena Ebelu abu bashipiibwe. Nenku ki umwe wa ku baamaamù abu kwimanshaye anu mwanende mulela, mutekemene ne neaye kafiku ku mwelelu mwaba wônso wapetaye pende mushindu wa kafikila awu. Kaa, yêyè’s udi ne lwonji! Ee, bwa ewu kaayi kaakumushipaku to, bwalu ewu ngwanyi mêmè.” Uh-huh, nudi numona mudi Nzambi wenza anyi?

261 Kumwambulaye, ne [Mwaneetu Branham udi wenza byumvwika mùtù muntu mutwangane mishiku amu—Muf.] ùmutwà mishiku. Ki mwânà awu kudilaye. Ne mmwenze anu udila anyi, ki kuteemeshabi kadilu munda mwa mwoyi wende. Kwambaye ne: “Kakwacikwetu.” Yêyè ne: “Nêmmwangàtè

mémè ne Némwinyikè...Némwinyikè dìnà.” Nenku paakapetelaye dìnà dyende mpòpò apu.

262 Dìnà dyende divwa nganyi? [Disangisha didi dyamba ne: “Mòsà.”—Muf.] Mòsà. Ne Mòsà mbwena kwamba ne “udibo bapatule mu mâyi.” Nwamonu anyi?

263 Yèyè ne: “Mpindyewu mémè némwinyikè dìnà ne Mòsà, nenku neikale wanyi mwànà sungasunga. Némulamè. Kadi mpindyewu,” yèyè ne, “kadi paabi mémè nyewu ndi nsongaakaji, nciyi ne mushindu wa kumwamusha. Ncyè—ncyè—ncyèna ne mushindu wa kumudiisha to.” Kabavwa ne milangi ya kunwishila bânà mabeele eyi ne bikwabo mwine musangu awu to. Bakaji kabavwa banwa mfwanka munwanwabo mpindyewu emu to, nudi numona’s, ne biikale bādilunga anu bóbò biine. Ki kwambaye ne: “Ee, nwènù bamanye...” Yèyè ne: “Nciniyi—ncinyi cingènzà’s?” Pa nanku yèyè ne: “Mémè...”

264 Umwe wa kudibo kwambaye ne: “Mémè nènkwambilè, mutambe bunene, mémè nènkebè ndeji mwamushi bwa mwaneebe awu.”

“Kaa,” mwakambaye, “abi’s mbîmpè be.” Mwànà...

265 Cintu kampana kwakula, Mwanjelo kampana mwimane mwab’awu ku cisuku aku, kwambaye ne: “Miliyama, s’ki paa wèwè kudiila wa cyula mpòpò apu! S’ki paa wèwè kudiila wa cyula mpòpò apu!” Miliyama mwànà awu kupatukaye lubilu. Mwanjelo awu ne: “Kwambi wèwè kantu nansha kamwe mpindyewu to, kulasulu bwalu busokoka abu to. Patuka wambè ne wèwè ‘neukakebe ndeji mudiishi,’ kadi uye kangata mamwèbè.”

Eyo, ki kwambaye aci. Yèyè ne: “Mutambe bunene!”

266 Mpindyewu, pa ciibidilu, yèyè awu uvwa mwa kwikala mwambe ne: “Cyûdì wenza muneemu emu ncinyi?” Kadi, nwamonu’s, Nzambi nguvwa ujibakaja biine byònsò abi awu. Bwa cinyi? Úvwa ne Banjelo binunu dikumi benda balwa. Nwamonu anyi? Ndongamu Wende neakumbane. Yèyè uvwa ne Banjelo binunu dikumi biimane mwab’awu.

267 Pa nanku katanci aka anyi, kwambaye ne: “Webè...”

kwambaye ne: “Eyowa, mwànà wetu munanga, cyûdì wenza apa ncinyi?”

268 Yèyè ne: “Mémè’s nyewu ncifuminaku paanyi anu ku dikumona ne mwànà ewu.” Yèyè ne: “Mémè ndi mumanye kùdì maamù wa maalu mîmpè usanganyiibwa udi mufwanyine kukukubila mwaneebe awu.”

269 Yèyè ne: “Ndaaku, ukamwangate, ne umwambile ne mémè nêngiikalè mmupa ndola nkama yisatu ku lumingu bwa dikùbà dya mwànà ewu, ne némupè bibambalu mulongolongo mujima mu nzubu wa bukalenge. Nenku pawikala mumanye mwaba udi

mukaji wa beena Ebelu, mwikale ndeji mwamushi, udi mwa kwamusha mwânà ewu, ewu mwânà ngwanyani mêmè.”

Yèyè ne: “Eyo, mutambe bunene, nènkakwangàcilèye.”

270 Yèyè ne: “Mpindyewu, indila kakese! Kumpala kwa wèwè kubwela mu nzubu wa bukalenge amu, bikengela wikale ne mwaku wa ntandula. Wamonu’s, wèwè kwèna mumanye mwaku wa ntandula to. Dituku dyònsò dicyacyà diililà edi tutu ne mwaku kampanda wa ntandula. Mpindyewu, mwaku wa ntandula wa leelu, udi mumanye ne uvwa ngwa bishi? ‘Nkanya wa kamonya ne dikanka dya bisoosa.’” Yèyè ne: “Ki cidi cikengela wèwè kwamba bwa kubwela ku ciibi cya lupangu.”

271 Ki Miliyama mwânà awu kuyaye kumbelu wenda wenda madyunda, ne lukasa lwònsò, kutupikila pa cimanu apu, kumata mu mùsèèsù, ne kupwekela lwà *eku*, ne kupwekela lwà *eku*, unyema ne mwende mwònsò mwakamulelabo naamu amu. Kuditapaye mu nzubu amu lubilu nzwĩng.

272 Nenku—nenku Amram ucivwa ufikilaku kumbelu, ne Yoshebeda. Nenku, kaa, bavwa babungame, badikonka ne civwa cyènzekà ncinganyi. Mukaji ne: “Mwanaanyi mukwate ne bya luse! Mwanaanyi mukwate ne bya luse!” Yèyè. . .

273 Yèyè ne: “Mpindyewu anji teejeja.” Yèyè ne: “Ndi mfuma ku difika kwènji katanci lwà kwinshi kwa mùsèèsù kwaka, nenku maamù mukwate ne bya luse awu mmupangishe bantu bònsò ne mwa kunwabo màyi dituku dijima. Mbapicile ku mutumba kwònsò eku mu dinda emu, ne mbataayishe mutu wa mwânà ne mwânà uvwaku ku mutumba eku.” Ki kwambaye ne: “Mushindu mwine uvwabo beela mbila mikole ne badila myadi’s we! Mpindyewu, katwena bamanye, webe mwânà awu, ne udi penyi to. Bwa mwaba udi wetu mwânà, Nzambi ngwàmukùba.”

274 Anu pa diine dîbà adi cintu kampanda kwenzaci ne. . . [Mwaneetu Branham udi utuuta bintu pa cyambilu misangu yinaayi—Muf.] “Kaa! Kaa! S’mbòbò abu, ku ciibi mpindyewu.” Nenku, kuyabo katangila. To, kacivwa bòbò to. Úvwa m’Miliyama.

275 Mukaji kwambaye ne: “Kaa! Kaa, Miliyama’s wèè! Bwelaaku, munanga wanyi! Cidi cyenzekele mwânà ncinyi?”

Yèyè ne: “Maamu, ndi muumvwe nzala ya dikema.”

Yèyè ne: “Kadi cidi cyenzekele mwânà ncinyi’s?”

276 Yèyè ne: “Ndi ngamba kufwa ne nzala’s, maamu.” Yèyè ne: “Kaa, Mukalenge atumbe’s we! Aleluuyah! Ndi ngamba kufwa ne nzala’s, maamu.”

Yèyè ne: “Kadi cidi cyenzekele mwânà ncinyi’s?”

277 Yèyè ne: “Maamu, s’ndi muumvwe nzala ya menemene bya mufwanyine kudya bintu byònsò bidi mu nzubu emu ebi.”

278 Yèyè ne: “Netukupetele cintu kampanda cya kudya, kadi cidi cyenzekele mwânà ncinyi’s?” [Mwaneetu Branham udi utuuta bintu pa cyambilu misangu yisatu—Muf.]

279 Yèyè ne: “Kaa, mwânà’s udi bîmpè, maamu. Mpeeshaku cintu kampanda cya kudya. Kaa, ndi ne disanka be!”

“Kadi cidi cimwenzekele ncinyi’s?”

280 “Ee, mpeeshaku cintu kampanda cya kudya, ndi ngamba kufwa ne nzala.” Nudiku bafwanyine kudifwanyikijila aci anyi?

281 Yèyè ne: “Miliyama nganyi! S’mmamwèbè ne papa webe aba. Mwânà udi penyi wê? [Mwaneetu Branham udi utuuta bintu pa cyambilu misangu yisatu—Muf.]

282 Yèyè ne: “Maamu, s’ngakwambidi. Mwânà awu, mêmè ngaamumu, ne udi bîmpè. Mpindyewu, maamu, mpetèlèku cintu kampanda cya kudya; s’ndi mfwa ne nzala. Udi mumanye’s, ndi—ndi ngamba kufwa ne nzala’s.” Byenze munutu panutu nufuma mu kalaasa apu, nudi bamanye’s; kaa, bikengela anu wêwè mupeteku kantu kampanda.

Pa nanku, kuya kamwangacilaye dyâmpà dyela minyiinyi. Yèyè ne: “Ngambilaaku mpindyewu.”

283 Ki yèyè awu: “Hmm, hmm, hmm,” udyà’s, nudi bamanye, bu nanku awu. Yèyè ne: “Maamu?”

Yèyè ne: “Yè, cidi cyenzekele mwânà ncinyi?”

284 “Mona’s,” mwakambaye, “maamu...” Kumulondelaye muvwa mwanda. Ki yèyè ne: “Maamu, nda kapatule bilâmbà byebe bya bîmpè bîmpè abi, upacishe mu musheete webe wa bilâmbà awu, bwalu wêwè ki wâya kakuba mwânà awu.” Kaa! Kaa! Kaa!

“Cinyi?”

285 Wêwè mumujimije, neumupetulule. Ncya bushuwa anyi? Wêwè mumulame, neumujimije. Wêwè mumufile, mumujimije, neumupete. Ncya bushuwa anyi?

286 Nenu Miliyama mwânà mwikale anu udyà unyenyeeta’s. Yèyè ne: “Eyowa.” Yèyè ne: “Uyààya ku nzubu wa bukalenge lelu ewu. Ne kaciyi anu aci to, kadi uyààyakù, bàkupà, nebiikale bàkupà ndola nkama yisatu ku lumingu ku lumingu, ne bibambalu bya bitambe bwîmpè bya mu ditunga edi, bwa kwikala ukuba mwaneebe wa munda mudi nzala.”

287 Musangu wa madyatambalà wa kacypu mu maalumu malonda ônsò a buloba ebu ùkaadiku maamù wetu wa bushuwa ewu mufuciibwe bwa dyamusha dya mwanende wa munda mudi nzala’s. Nudi numona mudi Nzambi wenza maalumu anyi? [Mwaneetu Branham udi utuutakaja byanza misangu yisatu—Muf.] Aleluuyah! Wamusha mwanende wa munda mudi nzala, kadi upeta ndola nkama yisatu ku lumingu ku lumingu bwa ciine aci, ne bibambalu bya bitambe bwîmpè bya mu

ditunga. Nzambi udi wenza maalu's we, kî mmwômò anyi? Kusambila kudi kufuta anyi? [Disangisha didi dyamba ne: "Eyowa."] Kusambila nkwiimpè anyi? ["Amen."]

²⁸⁸ Pa nanku, kulongololaye musheete wende wa bilàmbà. Netulwijakaje mpindyewu, netwikale mwa kujikija anu mu katanci kakese emu. Pa nanku tudi. . . Kulongololaye musheete wende wa bilàmbà, ne ki yêyè udi upweka ne njila wawa, uya ne mwende mwôsò. Nenku katanci aka, umba ufika; mulami munene wa kale mwimane mwab'awu ne difuma dyende dinene menemene, kwambaye ne: "Uyààya kwaka wawa nganyi?"

Yêyè kwamba ne: "Nkanya wa kamonya ne dikanka dya bisoosa."

"Pita ndaaku." Nudiku numona mudi Nzambi wenza maalu anyi?

²⁸⁹ Kuyaye kudi mulami uvwa ulonda. Awu utuula mwele wende wa mvita mu cimanga, wamba ne: "Wêwè wawa udi nganyi? Uyààya kwaka wawa nganyi?"

Yêyè kwamba ne: "Nkanya wa kamonya ne dikanka dya bisoosa."

Awu ne: "Pita ndaaku." Kelekele! Nudiku numona mudi Nzambi wenza maalu anyi?

²⁹⁰ Ûbànda kuulu, uya bwa kutapa dîsù mu nzubu wa bukalenge; ùkaadi ne abande, ki beena mu bukalenge bônso bapatuka apu, batuula myele yabo ya mvita mu bimanga. "Uyààya kwaka wawa nganyi?"

Yêyè kwamba ne: "Nkanya wa kamonya ne dikanka dya bisoosa."

"Pita ndaaku ukabwele."

²⁹¹ Katanci aka, muntu kampanda kupatukaye, kwambaye ne: "Wêwè ki nsongakaji udibo bindile kudi mutambe bunene awu anyi?"

"Eyo."

²⁹² "Nenku ki yêyè ewu ndeji mwamushi wa mwânà wa mu diboko udibo bangule mu dinda edi awu anyi?"

"Eyo."

²⁹³ Yêyè ne: "Ee, bwela nende muneemu." Ki kubwelaye ne mwânà awu. . . anyi kubwelaye ne maamù awu.

²⁹⁴ Nenku—nenku mwânà—mwânà wa bakaji wa mfumu awu kupatukaye, ne kwambaye ne: "Udiku mumanye cintu kampanda pa bidi bitangila mwânà wa mu diboko anyi?"

Yêyè ne: "Eyowa's, mutambe bunene."

Yêyè ne: "Tangilabi mwânà ewu. Kî mmulenga anyi?"

"Eyowa's, mutambe bunene. Eyowa."

Yèyè ne: “Udiku mwa kumanya mwa kwamusha mwânà wa mu diboko anyi?”

“Eyowa’s, mutambe bunene. Bushuwa’s.”

²⁹⁵ “Ee,” mwakambaye, “nêngiikalè nkupa difutu dyebe dya ndola nkama yisatu ku lumingu ku lumingu.” Hum! Nzambi kavwaku mwîmpè anyi? Ki kwambaye ne: “Kabidi udi ne bibambalu bidi bitambe bwîmpè mu nzubu wa bukalenge, ne byakudya byebe nebiikale bakutuminabi. Kabyakukengela mene bwa wêwè kwikala kupatuka bwa kadiipikila byakudya byebe wêwè mwine to.” Yèyè ne: “Mpindyewu, ki mwânà nyèyè ewu, wâmanya. Kulu kumuponesha.”

“Kaa, kutaci to, ncyakumuponeshaku to. Kutaci to, ncyakumuponeshaku to.”

“Umukube ne dikuba dya ditambe bwîmpè.”

²⁹⁶ “Kutaci to, ki cîngènà. Nêmmukùbè ne dikuba dya ditambe bwîmpè dya dikema.” Bushuwa, s’ùvwa ngwende wa munda mudi nzala, nwamonu’s. “Nêmmukùbè ne dikuba dya ditambe bwîmpè dya dikema.”

“Udi umona ne mmwânà mulenga anyi?”

“Mulenga wa dikema,” mwakambaye.

“Eyo.”

²⁹⁷ Kubinjililabo muntwamu, Miliyama, ne maamù, ne Mòsà mwânà. Ne paakinjililabo ciibi, ki kukenzakanaye eku ne eku. Kwambaye ne: “Tsk-tsk-tsk! Wèla pende meeji ne wêwè uvwa mwanende yèyè. Ha-ha-ha-ha-ha!” Kaa, ekelekele! Yèyè kumulaaba cyanza.

²⁹⁸ Civwaye mwenze ncinyi? Yèyè... Bu yèyè mumulame, nunku mmwenze cinyi? [Disangisha didi dyamba ne: “Mumujimije.”—Muf.] Bwalu, yèyè wakamwalujila Ewu Uvwa mumupeesheyi, nenku yèyè (wakenza cinyi?) wakamupeta, nenku ùdi mwa kumulama. Mpindyewu ncinyi cidi cyènzekà patudi tujimija... Patudi tulama musuuka wetu, cidi cyènzekà ncinyi? [“Netuwujimije.”] Kadi patudi tuwalujila Ewu Uvwa mutupeeshewu awu, cyènzekà ncinyi? [“Netuwulame.”] Netuwulame. Ncya bushuwa anyi?

²⁹⁹ Mbanganyi baa kunudi nwênù bônso aku badiku baswe bwa kulwa ku nyungulukilu wa cyoshelu eku bwa kusambila? Nudiku baswe bwa kucyenza anyi? Nudiku baswe bwa Yesu kunukuba mwakabakubaYe bôbò abu, mwânà mukese wa mu diboko awu anyi? Mbanganyi... Twêtù bônso, bânà bakese, tukungwilaayi ku nyungulukilu wa cyoshelu eku mpindyewu. Nudiku baswe bwa kucyenza anyi? Lwâyi anu ku nyungulukilu eku, nutwe binù ku nyungulukilu wa cyoshelu. Tusambilaayi, nwênù bônso. Bânà bakese bônso mpindyewu bândaayi kuneeku. Muiiki wanyi wa cyôci eci mmunusankishe anyi? [Disangisha didi dyamba ne: “Eyowa.”—Muf.] Cyôci aci ncinusankishe anyi? Eyo, mpindyewu

lwâyaaku buludi ku nyungulukilu wa cyoshelu eku. Mpindyewu lwâyi. Lwâyi nwênù bânà bakese bônso, nutwe anu binù ku nyungulukilu wa cyoshelu eku, nutwe anu binù kwôkò aku pa—anu kwôkò ku cyoshelu aku. mushindu awu. Nwênù bônso bânà bakese lwà mundekeelu mwamwa, lwâyi apa mpindyewu, netwikale mwa kusambila. Eyo. Panwikala baswe bwa kulwa kusambila. Bândaayi nulwe kutwa binù ku nyungulukilu wa cyoshelu. Ncya bushuwa. Mpindyewu, abi's mbîmpè. Abi bidi anu bîmpè.

³⁰⁰ Mpindyewu, baamaamù, panwikala peenu baswe kulwa, nwênù, ne ba-papa, nudi baswe kutwa bônso binù mu kajila amu anyi?

³⁰¹ Mpindyewu nwênù bânà batekete ndi muswe kunukonkaku cintu kampanda mwab'ewu. Tangilaayi. Nudi nwitabuuja ne Yesu mmununange anu mwakanangaYe Mòsà amu anyi? Nudi nwitabuuja ne Banjelo badi banutabaleela mushindu ewu anyi? Mpindyewu, Nzambi mmukupè musuuka, kî mmwômò anyi? Mpindyewu, wèwè mulame musuuka webe, cyawuwila ncinyi? [Bânà badi bamba ne: “Kuwujimija.”—Muf.] Newikale mwa kuuwujimija. Kadi wèwè muwâlùjile Yesu mu dinda emu, pa dîbà adi ciwenza ncinyi? [“Kuwulama.”] Newikale mwa—newikale mwa kuwulama. Udi muswe kusungila. Mpindyewu udi muswe kusungila musuuka webe, kî mmwômò anyi? Ne nudi baswe kukola bwa kwikala baamaamù balelela ne bainābānzà balelela, s'mmwômò; ne balume, ne bayiishi balelela, ne bikwabo anyi? Kanwenaayiku baswe kwenza nanku anyi? Mpindyewu, pawikala muswe, fila pa dîbà adi musuuka webe kudi Yesu. Mushindu wa wèwè kucyenza's ki wôwò ewu. Udi wamba ne: “Yesu munanga, ki cyônso cîndi paanyi naaci bwa kuKupa ncyôcì eci, mmusuuka wanyi, kadi Wèwè wikaleku untabaleela anu muWakatabaleela Mòsà amu.”

³⁰² Mpindyewu, piikala bamwe baa kunudi nwênù bakulumpe baswe bwa kulwa kutwa binù, bôbò paabo, bamwe baa kunudi nwênù baamaamù, pāmwāpa, panwikala bafwanyine kuswa bwa kutwa binù mwab'ewu mu dinda emu. Ee, kudi bwashi bwenu nwênù peenu. Panwikala baswe, lwâyi, nutwe anu naabo binù mwab'ewu. Abi's mbîmpè. Ki maamù ulwâlwa ne mwanende mukese wa balume ewu. Nkufwanyineku kwikala muntu kampanda mukwabo anyi?

³⁰³ Taatù kampanda, papa, yônso wa kunudi aku, pawikala muswe kwikala muntu wa disambila muvwa Amram amu, lwâku, utwe binù, wèwè peebe.

³⁰⁴ Maamù, pawikala muswe kwikala bu Yoshebeda, mona's, lwâku anu panwe naabo, utwe binù, wèwè peebe.

³⁰⁵ Bushuwa, cidi bwa bantu bônso. Bwalu (Bwa cinyi?) udi ne musuuka, wèwè peebe. Wèwè muwulame, cyènzekà ncinyi? [Disangisha didi dyamba ne: “Kuwujimija.”—Muf.] Kuwujimija.

Kadi wêwè muwâlùjile Ewu Wâkakupèeshawu, cyènzekà ncinyi? [“Kuwusungila.”] Neuwusungile, bwa Mwoyi wa kashidi. Neya bushuwa. Mpindyewu, kanwenaayiku mwa kudikungwija ku nyungulukilu eku, nwênù bônso badi baswe abu mpindyewu, nenku twènzàâyikù disambila pamwe ne bânà bakese aba, pamwe neetu, pamwe ne bônso mpindyewu.

³⁰⁶ Dituku dya Maamù, dituku dilenga be. Ne pàmwápa diloolo edi, ndi mufwanyine kushintulula cyena bwalu cyanyi ne kutungunuka diloolo edi ne kulonda byàkenzà maamù awu, mushindu wàkenzà maamù awu. Yèyè ngwâkakolessa mwanende mukese wa balume awu bwa kulombolaye Izaleela mujima awu too ne ku buloba bulaya. Kaa, yèyè's uvwa maamù mulelela. Kavwa maamù mulelela anyi? [Bânà badi bamba ne: “Eyowa.”—Muf.] Mpindyewu, wêwè peebe, udi ne maamù mulelela, ne maamù udi ukusambidila. Yèyè awu uvwa papa mulelela. Ne papa udi ukusambidila. Nenku mpindyewu netusambile twètù bônso cyapamwe, bwa kulomba ne Yesu atukwacishe.

Mwaneetu Neville, udiku mwa kulwa, kutwa neetu binù anyi?

³⁰⁷ Nenku twinyikaayi bônso mitu yetu, myaba yônso. Mpindyewu Mwaneetu wa bakaji Gertie. . . [Mwimbi wa cisanji cya piano wabangi kwimba *Bwelàayi Naabò Mũneemu*—Muf.]

³⁰⁸ Taatù wa mu Dyulu munanga, kaamuyiiki kakese, kapwekele aka leelu ewu, kaa pa bidi bitangila matuku àkaadi mapite kale menemene, muvwa taatù mulelela ne maamù, anyi mwena kwitabuujja mulelela, balwa kùdi Wêwè ne baKukuukwila. Bavwa baKwitabuuje. Kuvwa dikenga mu ditunga mu ciine cikondo aci. Nenku mmunyi mutwamanya ne kakwena Mòsà wa kânàkânà wa cyena leelu mutwe binù mwab'ewu mu dinda emu! Mmunyi mutwamanya ne kakwena Miliyama wa kânàkânà wa cyena leelu mutwe binù mwab'ewu mu dinda emu, yèyè pende, muprofeta mukaji awu!

³⁰⁹ Éyì Taatù Munanga, bânà bakese aba mbaKunange, ne nyewu balwe, batwe binù ku nkuruse, biikale bajingulule ne badi ne musuuka udi ne cya kusungidiibwa, ne mbòbò aba baKupeeshawu mpindyewu. Bwalu nyewu twafumu ku dibala mu Dìyì Dyebe ne: “Wêwè muwujimije, neuwupete; kadi wêwè muwulame, neuwujimije.” Nenku, Taatù, kî mbaswe kudilamina musuuka wabo bòbò biine to. Kî mbaswe kwikala ne mwoyi bwabo bòbò biine to. Mbaswe kufila musuuka wabo kùdi Wêwè, bwa ne, mu kuwufila amu, baamona mwa kupeta Mwoyi wa Cyendelele. Enzaku, enzaku nanku, Mukalenge.

³¹⁰ Beneshaku bânà bakese bônso baa balume ne baa bakaji badi ku nyungulukilu wa cyoshelu aba. Beneshaku baamaamù ne baataatù badi mwab'ewu mu dinda emu aba. Kaa, swaku bwa ngàsà Webe wa dinanga awu ne luse biikale pambidi paabo

bònsò. Watufwilaku luse, Mukalenge, ku mpekaatu yetu yònsò ne mapangila etu. Umushaku màsaamà munkaci mwetu.

³¹¹ Tumaku Banjelo! Aleluuyah! Nzambi, Wèwè Wàkatùminà Ngabudyele dīyī awu, ne Banjelo binunu dikumi kwasabo lwendu, m'Banjelo bakwabo bûngì kaayi badi balwe padibo bamone bânà bakese bakwate ne bya luse aba batwe binù ku cyoshelu eku mu dinda emu! Mu nyungulukilu mwònsò, kuulu kwa cyoshelu eci ne mu ekeleeziya mujima, Banjelo baa Nzambi mbatuule bapuwe. Mwanjelo mufundi wa mènà udi mwab'ewu, ufunda mènà abo mu Mukanda. Badi munkaci mwa kujimija musuuka wabo, bwa baamana mwa kuwupetela mu Kilsto! Enzaku nanku, Mukalenge.

³¹² Swaku bwa ne, kubangila ku dituku edi, kubangila apa, myoyi yabo mikese yikale mipole ne midipwekeshe. Swaku bwa kwikalabo bânà baa butumike kudi baledi baabo ne kudi Taatù wabo wa mu Dyulu, too ne ku dituku diWababiikila bwa kwalukilabo Kumbelu. Ubalomboleku mu kaabwâtù kaabo kakese aku, mu kupicila kwabo kwa mu ncimbà ne ncimbà yònsò amu. Musangu wònsò udiku kàkàkàlama mu bisuku, swaku bwa Banjelo baa Nzambi bākàsàkè kakabwele mu nkwaka yidi yipweka ya dinanga dya Nzambi. Enzaku nanku, Mukalenge. Ne kundeekeleu kwa njila, swaku bwa baapeta Nzubu wa dinanga, ne mamwábò ne bananga baabo mu Butumbi mwamwa, mudi Nzambi mwimane mu ciibi bwa kubaakidila, dituku adi. Enzaku nanku, Taatù.

³¹³ Tufwileku luse ku mpekaatu yetu yònsò ne matomboka etu. Ne tukwacisheku kubangila ku dituku edi bwa twètù mu kaabujima kwikala beebe Wèwè. Nyewu tulambula bânà bakese aba mu byanza Byebe mpindyewu. Ne baamaamù aba pamwe naabo, Mukalenge, bwa kwikalabo bamaamù baa mushindu mujaalame mu Dituku dya Maamù edi, cikondo cya civulukilu eci cidi cipeesha baamaamù. Nenku swaku, kubangila ku dituku edi, bwa biikale baamaamù batambe bwîmpè. Swaku bwa bânà kwikalabo bânà batambe bwîmpè. Swaku bwa twètù bònsò twikale batambe bwîmpè, Mukalenge, ne tuKukwacile mudimu mutambe bunene. Enzaku nanku, Taatù, bwalu tudi tulomba nanku mu Dinà dya Yesu. Amen.

Mpindyewu twîmbààyikù cipungulujilu cimwepele.

³¹⁴ Nudi nwi tabuuja ne Yesu wânùsùngidi anyi? Nudi baswe bwa Yesu ikale munutabaleele mpindyewu, panudi nujuukila kuulu apu anyi? Ela cyanza cyebe muulu kudiYe, nunku ewu mpindyewu. Ndi muswe bwa nwènù kukudimukila kudi papa ne maamù, ne kudi bònsò baa kudibo abu. Kudimukaayi nunku ewu. Mpindyewu tangilaayi kuneeku, maamù ne papa. Nwènù bònsò bânà bakese baa bakaji ne baa balume juukilaayi kuulu. Mpindyewu, mbanganyi badi biitabuuja Yesu bu Musungidi wabo, ne biikalà mwa kweyemena Yesu kubangila ku mpindyewu, bwa kunukuba bu mwakakubaYe Mòsà mwànà

amu, twânji tumonaayibi byanza byenu byela muulu. Yônsò wa kunudi mpindyewu. Abi's mbimpè! Mpindyewu cidi cyenzeke ncinyi? Wêwè mulame musuuka webe, udi wenza cinyi? [Disangisha didi dyamba ne: "Uwujimija."—Muf.] Uwujimija. Kadi wêwè muwufile kudi Yesu, cyèzekà ncinyi? ["Uwulama."] Neuwulame. Mpindyewu, amba tũng bu ne Yesu wakupeci mpindyewu mu dinda emu? Ne wêwè udi wa Yesu mpindyewu, kî mmwômò anyi? Nudi mwânà mukese wa balume ne wa bakaji baa Yesu.

³¹⁵ Tangilaayi bâna bakese aba mudibo biimane apa ne binsonji. Nenungambile ne Nzambi kî mmumanye aci anyi? Amen. Balume ne bakaji baa maalaba! Juukilaayi kuulu.

Bwelaayi naabo muneemu nubuumusha mu
byalu bya mpekaatu;
Bwelaayi naabo muneemu, bwelaayi naabo
muneemu,
Lwâyi ne bâna bakese kudi Yesu.

"Kaa, Mushindu Mwine Wûndi Munange Yesu!" Mpindyewu lwâyaaku!

Kaa,
Nwênù bônsò.

. . . mushindu mwine wûndi munange Yesu,
Twêlâayi byanza muulu mpindyewu.

Kaa, mushindu mwine wûndi munange Yesu,
Kaa, mushindu mwine wûndi munange Yesu,
Mbwalu Yêyè wakannanga kumpala.

³¹⁶ Abi kî mbilenga anyi? Mpindyewu: *Yesù Utu Munangè Bâna Bakesè Bàà Pa Buloba*. Tupeeshaaku cyona, mwaneetu wa bakaji. Mpindyewu nwênù bônsò kudimukilaayi lwà kuneeku, kûndi mêmè eku, nwênù bâna bakese baa bakaji. Ndi muswe kwimba *Yesù Utu Munangè Bâna Bakesè Bàà Pa Buloba*. Mbanganyi batu bawumanye? Eyo, twîmbâyaaku mpindyewu.

Yesu utu munange bâna bakese,
Bâna bônsò baa pa buloba;
Bakunze ne baa kalaabi, bafiike ne batooke,
mbaa mushinga mukole ku mèsù Kwende,
Yesu utu munange bâna bakese baa pa buloba.

³¹⁷ Mpindyewu, nwênù bônsò nukaadi mu busalaayi mpindyewu. Nuvwa bamanye nanku anyi? Nudi bamanye ne nudi mu cilwilu cya Nzambi anyi? Mpindyewu, ntangilaayi mêmè buludi mpindyewu. Ne imbaayi pamwe naanyi eci mpindyewu, bwalu nukaadi masalaayi patudi twakulangana apa. Nudi bamanye aci anyi? Masalaayi a nkuruse! Mpindyewu: *Ndi Mwà Kwikala Nciyikù Mwà Kwenda* . . . Nutu bamanye awu nanku anyi? Eyo. Eyo, kukaadi ntanta mule, mmusambu wa kale wa kalaasa kaa Dyalumingu wûngâakalongà.

Ndi mwa kwikala nciyiku . . .

Mpindyewu nwênù, cyapamwe naanyi mpindyewu.
[Mwaneetu Branham udi wimbisha ne cyanza padiye wimba *Ndi Mu Cilwilu Cya Mukalenge* apu—Muf.]

Ndi mwa kwikala nciyiku mwa kwenda mu
cilwilu cya balwanganyi baa lwà makàsà,
Kubànda pa kabalu mu babàndi baa pa tubalu,
kutuuta cingoma cya mwambuuyi;

Ndi mwa kwikala nciyiku mwa kubuuka mu
ndeke kumutu kwa mulwishi,
Kadi ndi mu cilwilu cya Mukalenge.

Ndi mu cilwilu cya Mukalenge,
Kaa, ndi mu cilwilu cya Mukalenge!

Tuyaayaaku cyapamwe naanyi mpindyewu. Bònsò
cyapamwe mpindyewu. Mpindyewu!

Ndi mwa kwikala nciyiku mwa kwenda mu
cilwilu cya balwanganyi baa lwà makàsà,
Kubànda pa kabalu mu babàndi baa pa tubalu,
kutuuta cingoma cya mwambuuyi;

Ndi mwa kwikala nciyiku mwa kubuuka mu
ndeke kumutu kwa mulwishi,
Kadi ndi mu cilwilu cya Mukalenge.

³¹⁸ Nudi nwela meeji ne nudiku mwa kwimba aci nwênù nkaayeenu anyi? Bândilà lwà kuneeku, nsongaakaji, bândilà anu lwà kuneeku eku. Mpindyewu ndi muswe bwa nwênù bònsò kulonda mu dimba dimwedimwe dya ne cyanza dîndi mêmè ngenza adi. Lwâyì ku nyungulukilu eku, paanyima paa cyoshelu apa, mpindyewu. Bândilàayi buludi lwà kuneeku. Yònsò wa kunudi, seemenenaayi buludi mwaba wûndi mêmè ewu, nwamonu's. Enda nwenda nwendaayi nubande kuneeku; muntu nansha umwe kashaadi pambelu paa cyoshelu to. Bândilàayi anu buludi kuneeku pamwe naanyi. Mushindu awu. Cya bushuwa. Anu mushindu ewu. Mpindyewu ikalaayi bakudimuke mushindu ewu, batangile kudi bateeleji aba, nunku ewu. Mushindu awu. Ndi muswe kunuleeja cidi bânà bakese baa balume ne baa bakaji balenga benza paanyima paa bamane kumanya Yesu. Mpindyewu, lwâyaaku buludi paanyima apa, bânà baa balume ne baa bakaji. Mpindyewu nudi. . . Bîmpè menemene. Mpindyewu tangilaayaaku kwaka naka.

³¹⁹ Mpindyewu pândi ngamba ne: “Ndi mwa kwikala nciyiku mwa kwenda mu cilwilu” apu, nwênù. . . “kwenda mu cilwilu cya balwanganyi baa lwà makàsà,” nudi nwenda, nwênù peenu. Pândi ngamba ne: “Ndi mwa kwikala nciyiku mwa kubànda pa kabalu mu babàndi baa pa tubalu” apu, nudi nwenza bintu bimwebimwe bìndi ngenza abi. Mpindyewu ikalaayi bashaadile paanyima kule menemene naanyi, paanyima menemene mpindyewu, nushiyaku kaaba. Paanyima menemene,

paanyima menemene, mpindyewu nwadilongololu. Mpindyewu tuyaayaaku, tùwimbààyaaku. [Mwaneetu Branham ne bânà abu badi bimba ne byanza padibo bimba apu—Muf.]

Ndi mwa kwikala nciyiku mwa kwenda mu cilwilu cya balwanganyi baa lwà makàsà,
(Tangilaayi!)

Kubànda pa kabalu mu babàndi baa pa tubalu,
kutuuta cingoma cya mwambuuyi;
Ndi mwa kwikala nciyiku mwa kubuuka mu ndeke kumutu kwa mulwishi,
Kadi ndi mu cilwilu cya Mukalenge.

Kaa, ndi mu cilwilu cya Mukalenge,
Ndi mu cilwilu cya Mukalenge!
(Mudilongolole!)

Ndi mwa kwikala nciyiku mwa kwenda mu cilwilu cya balwanganyi baa lwà makàsà,
Kubànda pa kabalu mu babàndi baa pa tubalu,
kutuuta cingoma cya mwambuuyi;
Ndi mwa kwikala nciyiku mwa kubuuka mu ndeke kumutu kwa mulwishi,
Kadi ndi mu cilwilu cya Mukalenge.

³²⁰ Amen! Ikalaayi anu biimane kaaba kamwe. Mbanganyi badi baswe aci? Ambaayi ne: “Amen.”

³²¹ Mpindyewu, Taatù wa mu Dyulu, beneshaku bânà bakese aba leelu ewu. Mbeebe Wèwè, Mukalenge. Nyewu báfidi myoyi yabo Kùdì. Badi bumvwa kaamuyiiki kakese kaa Mòsà aku ne múvwà Wèwè mumukube. Badi bumvwa bwalu bwa maamù mwìmpè ne papa mwìmpè bàdì babakwacisha ne babakolesha. Kì mudibi ne bôbò bânà bakese aba paabo badi ne baamaamù ne ba-papa bîmpè. Nenku nyewu ndomba, Taatù, bwa Wèwè kubatabaleela ne kubaludika padibo benda bapweka ne musulu wa bikondo apu, ne swaku bwa Banjelo baa Nzambi baabakubaku. Fila...Ne pashiishe ikalaku ku ditengu dya dyakidila, bwa kubaakidila mu matuku a ndekeelu, Mukalenge, mu Bukalenge Bwebe. Tudi tulomba mu Dîná dya Kilisto. Amen.

³²² Mpindyewu nudi mwa kwalukilaayi ku myaba yenu ne kwambila papa ne maamù munudi nudyumvwa bîmpè. Amen.

³²³ “Mu matuku ônsò a dilalakana dyabo bavwa balombodiibwe.” (Nudi bamanye kabidi awu nanku anyi?)

... a dilalakana dyabo bavwa balombodiibwe,
Too ne ku buloba bwa mulayi bavwa balombodiibwe;
Ku cyanza cya Mukalenge mu bulombodi butwishiibwe,
Baakafikishiibwa ku mwelelu wa Kaanaana.

Bantu bônso!

Cimanyinu cya kapyà bufuku,
 Ne cimanyinu cya ditutu mundaamuunya,
 Cilembelele kuulu, anu kumpala aku,
 Padibo baya mu lwendu mu njila wetu,
 Neciikale muludiki ne mulombodi,
 Too ne paapita cipeela,
 Bwalu Mukalenge, Nzambi wetu, mu cikondo
 Cyende sungasunga
 Neatulombole too ne ku bukênkè ku ndekeelu.

³²⁴ Mbanganyi badi bàsaamà mu dinda emu biikale bajinga disambila? Tumonebi cyanza cyebe. Bu mudibi ne dîbà ndipite ndambu, pàmwăpa netutume disangisha dyetu dya dyondopa ku diloolo edi. Nenku nêndambulè anu mwaku wa disambila mpindyewu, bwalu nyawu tukaadi bapicishe dîbà kakese.

³²⁵ Kaamuyiiki kakese aku kănùsànkishi anyi? [Disangisha didi dyamba ne: “Amen!”—Muf.] Nudi nwela meeji ne kavwa kîmpè bwa bânà bakese abu anyi? [“Amen!”] Eyo. Tutu—tutu tubapwa mwoyi misangu yàbûngì. Kabivwa bikengela twètù kwenza nanku to. Nwamonu’s, mêmè nцитuku mpeta mushindu wa kulongesha kalaasa kaa Dyalumingu to, kadi dinda edi divwa ncikondo bwa kuyiikilanganaku naabo. Ncivwa muswe kunucyokesha to, kadi mvwa muswe kunulondelaku anu kaamuyiiki kakese aku.

³²⁶ Nwavulukaayi, nwênù bânà bakese, aci kî nkaamwanu kaa kale kanukaadi babale mwaba kampanda nansha. Aci m’Bulelela. Aci m’Bulelela! Nzambi utu mwenze cyôci aci. Ne Yêyè udi *neenu* mpindyewu. Eyo.

³²⁷ Twinyikaayaaku mitu yetu mpindyewu patudi twimba musambu wetu wa ditangalajangana naawu ewu apa, biteketebitekete ne: “Angata Dîna dya Yesu wëndè naadi, bu ngabu kudi mulwishi yônsò.” Eyo.

Angata Dîna dya Yesu wëndè naadi,
 Wèwè mwânà wa kanyinganyinga ne dikenga.



DILONGESHA PA BÌDÌ BÌTÀNGILÀ MÒSÀ LUA56-0513

(Teaching On Moses)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyalumingu mu dinda, mu matuku 13 a ngondo mwtânù, cidimu cya 1956, mu Branham Tabernacle mu Jeffersonville, Indiana, U.S.A. Ndyumusha pa mukaba wa méyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2021 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Dîyî dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyî wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org